



# Наша Слова

Не пакідайце ж мовы нашай беларускай, каб не ўмёрлі!  
ФРАНЦІШАК БАГУШЭВІЧ



Газета выходзіць з сакавіка 1990 года

№ 37 (525)

19 ВЕРАСНЯ 2001 г.

## У Светлагорску закрываюць філіял Нацыянальнага дзяржаўнага гуманітарнага ліцэя

Улады Светлагорска (Гомельская вобласць) вырашылі закрыць філіял Нацыянальнага дзяржаўнага гуманітарнага ліцэя імя Якуба Коласа. Пра гэта БелаПАН паведаміў старшыня гарадской рады грамадскага аб'яднання “Таварыства беларускай мовы імя Францішка Скарыны” Вадзім Болбас.

Паводле яго слоў, загадчыца гарадскога аддзела адукацыі Галіна Філіповіч накіравала дырэктару філіяла Тэльману Маслюкову загад аб закрыцці навучальнай установы. Згодна з ім, усе ліцэісты пераводзяцца ў склад вучняў 1-й школы з абяцаннем захаваць выкладанне на беларускай мове, а адзін з будынкаў навучальнай установы перадаецца Дому дзіцячай і юнацкай творчасці. Прычым усе гэта падаецца, як рэарганізацыя навучальнай установы, падкрэсліў Болбас.

Нетрадыцыйная сістэма навучання, выкладанне ўсіх прадметаў на беларускай мове і свабодныя зносіны паміж ліцэістамі і выкладчыкамі выклікалі пастаяннае незадавальненне мясцовых улад, сказаў Болбас. Паводле яго слоў, апошняя кропля, якая перапоўніла чашу цяжару гарадской “вертыкалі”, стала сустрэча навучэнцаў, настаўнікаў і гарадской інтэлігенцыі з пісьменнікам Уладзімірам Арловым, бардамі Зміцерам Бартосікам і Вольгай Цярэшчанка.

Светлагорскі філіял Нацыянальнага дзяржаўнага гуманітарнага ліцэя імя Якуба Коласа адкрыўся ў 1992 годзе і ажыццявіў ужо пяць выпускаў. Адным з яго сузаснавальнікаў выступіла мясцовая арганізацыя ТБМ.

Марат Гаравы.

## Віцэ-прэм'еру кабінета Міністраў Рэспублікі Беларусь Дземчуку М. І.

Паважаны Міхаіл Іванавіч!

Грамадскае аб'яднанне “Таварыства беларускай мовы імя Ф. Скарыны” выказвае свой рашучы пратэст у сувязі з рашэннем уладаў г. Светлагорска зачыніць адзіную ў горадзе беларускамоўную навучальную ўстанову – філіял Нацыянальнага дзяржаўнага гуманітарнага ліцэя імя Якуба Коласа.

Светлагорскі філіял Нацыянальнага ліцэя імя Якуба Коласа быў адчынены ў 1992 г. і ажыццявіў ужо пяць выпускаў, зарэкамендаваўшы сябе, як лепшая ў горадзе сярэдняя навучальная ўстанова. Яе ліквідацыя, якая праводзіцца пад выглядам “рэарганізацыі” (а менавіта далучэння ліцэйскага філіяла да адной з сярэдніх школ) з'яўляецца абуральным фактам наступу на беларускамоўную адукацыю.

Рашэнне зачыніць філіял ліцэя выклікала законны пратэст грамадскасці Светлагорска. Пачынаючы ад 11 верасня ліцэісты разам з педагогамі, бацькамі і грамадскасцю праводзяць пікетаванне гарвыканкаму, адстойваючы сваё канстытуцыйнае права навучацца на роднай мове.

Звяртаем увагу на тое, што дзеянні Светлагорскага гарвыканкаму па ліквідацыі адзінай у горадзе беларускамоўнай навучальнай установы пярэчаць не толькі Канстытуцыі Рэспублікі Беларусь, але і перадвыбарчай праграме А. Лукашэнкі, дзе падкрэслівалася неабходнасць захавання і падтрымкі мовы тытульнай нацыі краіны, у тым ліку і ў сферы адукацыі.

Просім Вашага тэрміновага ўмяшання дзеля захавання прэстыжнай беларускамоўнай навучальнай установы.

З павагай Старшыня ТБМ Алег Трусаў.

## Кіраўніку Адміністрацыі Прэзідэнта Рэспублікі Беларусь Латыпаву У. Р.

Паважаны Урал Рамдракавіч!

Грамадскае аб'яднанне “Таварыства беларускай мовы імя Ф. Скарыны” просіць Вашага тэрміновага ўмяшання ў сітуацыю, якая склалася ў г. Светлагорску Гомельскай вобл. у сувязі з рашэннем гарадскіх уладаў зачыніць філіял Нацыянальнага дзяржаўнага гуманітарнага ліцэя імя Якуба Коласа – адзіную ў горадзе беларускамоўную навучальную ўстанову.

Светлагорскі філіял Нацыянальнага ліцэя імя Якуба Коласа існуе ўжо 9 гадоў, і за гэты час зарэкамендаваў сябе, як лепшая ў горадзе сярэдняя навучальная ўстанова. Спраба яе ліквідацыі з'яўляецца абуральным фактам наступу на беларускамоўную адукацыю.

Дзеянні ўладаў г. Светлагорска выклікалі законны пратэст: ужо некалькі дзён працягваюцца пікеты ліцэістаў, якія разам з педагогамі, бацькамі і прадстаўнікамі грамадскасці бароняць сваё права навучацца на роднай мове.

Звяртаем увагу на тое, што пазіцыя, занятая Светлагорскім гарвыканкам у дачыненні да адзінай мясцовай беларускамоўнай навучальнай установы пярэчыць не толькі Канстытуцыі Рэспублікі Беларусь, але і перадвыбарчай праграме А. Лукашэнкі, дзе падкрэслівалася неабходнасць захавання і падтрымкі мовы тытульнай нацыі краіны, у тым ліку і ў сферы адукацыі.

Спадзяёмся, што з Вашай дапамогай Светлагорскі філіял Нацыянальнага дзяржаўнага ліцэя імя Якуба Коласа будзе захаваны.

З павагай Старшыня ТБМ Алег Трусаў.

Спадару Майклу Козаку,  
Амбасадару Злучаных Штатаў Амерыкі  
ў Рэспубліцы Беларусь

Таварыства беларускай мовы выказвае шчырае спачуванне народу Злучаных Штатаў Амерыкі з нагоды напаткаўшай яго трагедыі 11 верасня 2001 года. Мы абураныя злачыннымі актамі міжнароднага тэрарызму здзейсненымі, на тэрыторыі Вашай краіны. Упэўненыя, што арганізатары тэрору будуць знойдзеныя і пакараныя.

Мы смуткуем разам з Вамі і перажываем боль амерыканскага народа.

12 верасня 2001 г. г. Менск Старшыня Таварыства беларускай мовы  
імя Францішка Скарыны  
Алег Трусаў.

## У гонар беларускай мовы

Слынным рушэлем беларускай мовы Анатоль Бель прыступіў да стварэння манументальнага ансамбля “Змагарам за родную мову”. Выканана першая частка. На сцяне музея выяўленчага мастацтва ў Старых Дарогах размешчаны словы Францішка Багушэвіча і герб Пагоня. Другая частка будзе ўяўляць стэлу з сотняй прозвішчаў людзей, якія ўнеслі і ўносяць найбольшы ўклад у развіццё і абарону беларускай мовы. Па просьбе Анатolia Белага рэдакцыя “Нашага слова” прапануе для разгляду першыя 66 імён і звяртаецца да сваіх чытачоў з просьбай дасылаць свае прапановы ў гэты спіс. Прапановы просьба дасылаць на адрас ТБМ у Менск на Румянцава, 13.



- |                              |                             |                            |
|------------------------------|-----------------------------|----------------------------|
| 1. Францішак Скарына.        | 23. Францішак Багушэвіч.    | 45. Алесь Чарвякоў.        |
| 2. Мікалай Радзівіл Чорны.   | 24. Паўлюк Багрым.          | 46. Мікола Ўлашчык.        |
| 3. Мікалай Радзівіл Руды.    | 25. Яўхім Карскі            | 47. Кандрат Крапіва.       |
| 4. Сымон Будны.              | 26. Іван Насовіч.           | 48. Максім Танк.           |
| 5. Мацей Кавячынскі.         | 27. Бранісл. Эпімах-Шыпіла. | 49. Пімен Панчанка.        |
| 6. Васіль Цяпінскі.          | 28. Янка Лучына.            | 50. Янка Брыль             |
| 7. Пётр Мсціславец.          | 29. Янка Купала.            | 51. Фёдар Янкоўскі.        |
| 8. Астафі Валовіч.           | 30. Якуб Колас.             | 52. Рыгор Шырма.           |
| 9. Леў Сапега.               | 31. Максім Багдановіч.      | 53. Уладзімір Караткевіч.  |
| 10. Рыгор Хадкевіч.          | 32. Магдалена Радзівіл.     | 54. Васіль Быкаў.          |
| 11. Лаўрэн Зізаній.          | 33. Эліза Пашкевіч (Цётка). | 55. Уладзімір Мулявін.     |
| 12. Мялеці Сматрыцкі.        | 34. Карусь Каганец.         | 56. Зянон Пазыняк.         |
| 13. Спірыдон Собаль.         | 35. Змітрок Бядуля.         | 57. Станіслаў Шушкевіч.    |
| 14. Сімяён Полацкі           | 36. Іван Луцкевіч.          | 58. Ніл Гілевіч.           |
| 15. Мамонічы.                | 37. Антон Луцкевіч.         | 59. Генадзь Бураўкін.      |
| 16. Ілья Капіевіч.           | 38. Вацлаў Ластоўскі.       | 60. Міхал Забэйда-Суміцкі. |
| 17. Адам Міцкевіч.           | 39. Вацлаў Іваноўскі.       | 61. Аляксандр Надсан.      |
| 18. Ян Чачот.                | 40. Аляксандр Уласаў.       | 62. Уладзіслаў Завальнюк.  |
| 19. Ян Баршчэўскі.           | 41. Браніслаў Тарашкевіч.   | 63. Івонка Сурвіла.        |
| 20. Вінц. Дунін-Марцінкевіч. | 42. Алесь Гарун.            | 64. Павел Сцяцко.          |
| 21. Віктар Каліноўскі.       | 43. Язэп Лёсік.             | 65. Данчык.                |
| 22. Кастусь Каліноўскі.      | 44. Цішка Гартны.           | 66. Алесь Белакоз.         |

Гэты спіс абсалютна прыкладны і падаецца толькі з мэтай пачатку шырокага грамадскага абмеркавання. Канчатковы варыянт спісу будзе фармавацца самім Анатолем Белым, але з улікам усіх прапаноў і пажаданняў.

## Справоздача Камісії па міжнародных сувязях з кастрычніка 1999 года па травень 2001 года

Ад пачатку ў дзейнасці камісіі вызначыліся два аўтаномныя напрамкі, абумоўленыя спецыфікай адрасатаў і патэнцыяльных супрацоўнікаў камісіі за межамі Беларусі:

1. Усталяванне кантактаў і супрацоўніцтва з замежнымі роднаснымі арганізацыямі і ўстановамі (сябрамі гэтых арганізацый з'яўляюцца небеларусы);

2. Усталяванне кантактаў і супрацоўніцтва з суайчыннікамі (беларусамі) за мяжой.

Кожны з названых кірункаў мае сваю спецыфіку. Калі супрацоўніцтва з замежнымі арганізацыямі (у шэрагу выпадкаў яно прадугледжвае валоданне якой-небудзь замежнай мовай) мае на ўвазе абмен інфармацыяй і досведам і рэалізацыю сумесных праектаў у значнай меры на раўнапраўнай аснове, то сувязі з суайчыннікамі прадугледжваюць у значнай ступені "донарскую" дапамогу з боку ТБМ сваім суполкам за мяжой. У той час, як галоўнай цяжкасцю ў супрацоўніцтве з замежнымі арганізацыямі з'яўляецца пошук новых зацікаўленых партнёраў, кантакты з суайчыннікамі маглі б быць асабліва плённымі тады, калі б Таварыства валодала значнымі матэрыяльнымі і фінансавымі рэсурсамі. Калі супрацоўніцтва з суайчыннікамі можа паспяхова ажыццяўляцца ўжо цяпер, то супрацоўніцтва з замежнымі арганізацыямі мае перадумовай наяўнасць даступнай нашым патэнцыяльным партнёрам інфармацыі пра ТБМ і беларускую мову на замежных мовах.

Камісія ў рознай ступені была падрыхтавана да гэтых двух відаў дзейнасці. Калі супрацоўніцтва з суайчыннікамі ўжо мае ў Таварыстве пэўную традыцыю (у 1991 годзе ў нас ужо была ўзначальваная Барысам Сачанкам камісія па сувязях за межамі рэспублікі і СССР), акрамя таго, такая праца вядзецца па-за межамі Таварыства (Згуртаванне беларусаў свету "Бацькаўшчына" і інш.), то супрацоўніцтва з роднаснымі замежнымі арганізацыямі трэба асвойваць упершыню. Такім чынам, за прамінулы перыяд:

1.1. Суполкам латышскіх і польскіх беларусаў перададзеныя тэксты "Усеагульнай дэкларацыі моўных правоў" і "Хартыі рэгіянальных і мінарытарных моў у Еўропе".

1.2. Рэдакцыі газеты "Ніва" ў Беластоку падараны "Тлумачальны слоўнік беларускай літаратурнай мовы".

1.3. Арганізавана суполка ТБМ у Нямеччыне.

1.4. Падчас правядзення апошняга з'езду беларусаў свету розным суполкам беларусаў былі перададзены камплекты літаратуры.

1.5. Некаторыя суполкі ТБМ за мяжой (напрыклад, у Канадзе, Польшчы і іншых краінах) утварыліся, бадай, без непасрэднага ўплыву сяброў камісіі. Акрамя таго, за мінулы перыяд розныя кантакты на міжнародным узроўні мелі многія кіраўнікі Таварыства, напрыклад, Алег Трусаў, Людміла Дзіцэвіч, Сяргук Кручкоў і іншыя.

Увогуле, трэба сказаць, што плённасць кантактаў з замежнымі беларусамі моцна залежыць ад актыўнасці ТБМ тут, на Радзіме. Акурат актыўнасць "мацерыковых" тэбэмаўскіх арганізацый здольна моцна спрычыніцца да актывізацыі тэбэмаўскіх суполак за мяжой. Звяртае ўвагу ў гэтым плане тое, што на апошнім з'ездзе беларусаў свету некалькі дэлегатаў у сваіх прамовах станючы ацэньвалі працу ТБМ у апошні час, і гэта, несумненна, з'яўляецца зарукай патэнцыяльнай актывізацыі дзейнасці ТБМ у асяродках беларусаў за мяжой.

2.1. Для размяшчэння на старонцы ТБМ у Сеціве падабраны з ужо існых або рыхтуюцца адмыслова 16 прац пра беларускую мову на ангельскай, нямецкай, расійскай і чэшскай мовах. Сярод іх такія працы як двухтомны ангельскамоўны падручнік беларускай мовы Валанціны Пашкевіч, ангельскамоўная граматыка беларускай мовы Пітэра Джона Мэя, ангельска-беларускі слоўнік, падручнік беларускай мовы на расійскай мове, некаторыя працы аўстрыйскага беларусіста Германа Бідэра (на нямецкай і расійскай мове), чэшскага беларусіста Алеша Бранднера і інш. Папярэдне звязавшыся з аўтарамі, мы атрымалі дазвол на размяшчэнне гэтых прац на старонцы ТБМ; часам патрэбна было здабыць і самыя працы, бо Таварыства некаторых з іх не мела. Паколькі ўсе гэтыя артыкулы і кнігі ў нас ёсць у папяровым выглядзе, размяшчэнне іх у Сеціве прадугледжвае іх папярэдняе сканаванне, распазнаванне і вычытванне, а гэта вельмі працаёмкая справа. Гэтай працай займаліся і займаюцца маладзейшыя сябры камісіі Таццяна Пятровіч, Яўгенія Волкава, Марына Уласава, Уладзімір Кошчанка, Алесь Стральцоў, усім ім выказваю шчырую падзяку.

2.2. Зроблены захады для ўсталявання сувязі з Еўрапейскім бюро менш ужываных моў (Брусель) і беларускай камісіяй у справах ЮНЕСКА.

2.3. Уладзімір Кошчанка выступіў з паведамленнем пра беларуска-ірландскія моўныя супастаўленні на беларуска-ірландскай вечарыне ў Доме сяброўства. Ён жа выступіў з дакладам на вайіскую тэму на канферэнцыі, прысвечанай Закону аб мовах. З

мэтай навязання кантактаў з вайіскімі моўнымі арганізацыямі Уладзімір Кошчанка наведаў Вайію, дзе завязаў кантакты з Камітэтам вайіскай мовы.

2.4. Таварыству ўкраінскай мовы, шэрагу ўкраінскіх бібліятэк і прыватных асоб ва Украіне, а таксама ў Польшчы, Чэхію, Аўстрыю, Германію, Венгрыю, ЗША перададзены зборнік "Аняменне" Рэцэнзіі на зборнік апублікаваны ў чэшскім славістычным часопісе "Opera Slavica" і ў часопісе "Урок украінскай". У часопісе "Урок украінскай" апублікаваны і некаторыя іншыя матэрыялы пра беларускую сітуацыю.

2.5. Масарыкаваму ўніверсітэту ў Брно (Чэхія) падараны трохтомны "Руска-беларускі слоўнік" і "Тлумачальны слоўнік беларускай літаратурнай мовы". Сяргей Запрудскі выступіў з дакладам пра сучасны стан нормаў беларускай літаратурнай мовы на пасяджэнні брненскай філіі Чэшскага лінгвістычнага таварыства.

2.6. У траўні 2000 года і траўні 2001 года Сяргей Запрудскі выступіў з дакладамі ў Кіеве на канферэнцыях "Дзяржаўнасць украінскай мовы і моўны досвед свету" і "Моўныя канфлікты і гараманізацыя грамадства".

2.7. Алесь Стральцоў падрыхтаваў праект ліста ТБМ на ангельскай мове для карыстальнікаў Сеціва адносна правапісу слоў "Беларусь" і "беларускі" па ангельску. Ліст мяркуецца даслаць на самыя розныя адрасы.

3.1. Акрамя таго сябры камісіі

а) Ініцыявалі падрыхтоўку буклета-візітоўкі ТБМ і ўзялі непасрэдны ўдзел у напісанні адпаведнага тэксту;

б) Выконвалі некаторыя даручэнні, звязаныя з перакладам на замежныя мовы. Перакладзены, у прыватнасці, на нямецкую мову – канцэпцыя стварэння БНУ (М. Уласава), на ангельскую – дэкларацыя аб беларускай мове (А. Таболіч). А. Таболіч выконвала і іншыя пераклады на ангельскую мову.

в) Мы адказалі на шэраг лістоў-запытаў, адрасаваных у ТБМ з-за мяжы (пераважна яны датычыліся магчымасці вывучаць беларускую мову праз Сеціва або пры дапамозе падручнікаў).

г) На прсыбу Зм. Галубкова з Масквы знойдзены для перадачы яму падручнік па вывучэнні беларускай мовы рускамоўнымі.

3.2. Некалькі сяброў камісіі (С. Запрудскі, В. Іпатава, У. Кошчанка, А. Таболіч, Г. Цыхун) бяруць непасрэдны ўдзел у выпрацоўцы Стратэгіі развіцця беларускай мовы ў ХХІ стагоддзі.

Старшыня камісіі  
Сяргей Запрудскі.

## 3 чарговых лексікалагічных нататкаў

Сучасны беларускі нацыянальны друк актыўна працягвае традыцыю адраджэння і далейшага дасканалення беларускай мовы, закладзеную ў першай палове 90-х гадоў ХХ стагоддзя. Узнікаюць больш дакладныя і апраўданыя формы ранейшых слоў, а таксама новыя лексічныя адзінкі на месцы ранейшых штучных пазычанняў з усесаюзнага стандарту.

Аднамесцавы, двухмесцавы – і аднамесны, двухмесны. Першыя з гэтых слоў маюць выразную будову і матываванае значэнне: *адно месца > адна-месцавы, два месцы > двух-месцавы*. Гэны, у прыметніку цалкам захоўваецца аблічча кораня другой часткі слова *месц(а)*. У другіх утварэннях адбываецца скарачэнне каранёвай часткі другога слова за кошт адцінання фінальнай часткі –*ц(а)*: *адна месц(а)ны, двух-мес(ц)ны*. А гэта вядзе да аслаблення выразнасці матывавання (сэнсу) слова. Таму на месцы зафіксаваных у акадэмічных слоўніках формаў *аднамесны, двухмесны* (= рас. *одно-местный, двухместный*) сталі актыўна выкарыстоўвацца выразны матываваныя ўтварэнні з суфіксам –*ав-*, які дазваляе цалкам захаваць структуру абодвух складнікаў вытворнага слова.

Формы *аднамесцавы* і *разнамесцавы* замацоўваюцца і ў складзе лінгвістычнай тэрміналогіі: *аднамесцавы* націск (інакш сталы, фіксаваны) і *разнамесцавы* націск (інакш нефіксаваны, свабодны). Іх бачым у кнізе "Уводзіны ў мовазнаўства" В. І. Рагаўцова і А. Л. Юрэвіча (Мн., 1987) і "Уводзіны ў мовазнаўства" П. У. Сцяцко (Гродна, 2001).

Да гэтага зазначым: суфікс –*ав-* (*-ав-, -ев-*) досыць актыўны пры ўтварэнні складаных прыметнікаў у беларускай мове: *аднабаковы* (рас. *односторонний*), *аднаактавы* (*одноактный*), *аднавогевы* (*одноосный*), *аднагадовы* (*однолетний*), *аднакаляровы* (*одноцветный*), *аднапавярховы* (*одноэтажный*), *аднаскладовы* (*однословный*), *аднатывавы* (*однотипный*) ды інш.

Зулікам згаданага ёсць усе падставы для таго, каб формы *аднамесцавы, двухмесцавы*, а таксама *разнамесцавы* ды падобныя стала замацаваліся ў слоўніку літаратурнай мовы.

Разглядацца, вывучацца ці прапрацоўвацца? Немілагучнае, цяжкавымаўнае "прапрацоўвацца" ўзнікла ў выніку калькавання рас. "прорабатываться". І калі ў расейскай мове яно звычайнае, натуральнае слова, то ў беларускай – штучнае, немілагучнае, – гэта своеасаблівае гукавая абракадабра (*прапра...*). Між тым у беларускай мове ёсць свае натуральныя адэкваты яго – *вывучацца, разглядацца*. На

жаль, непатрабавальная да культуры мовы аўтары "утыкаюць" гэтую "гукавую абракадабру" ў тэксты. Вось адзін з прыкладаў яго выкарыстання ў газетным паведамленні: "Цяпер прапрацоўваецца варыянт для працягу гэтага рэйсу з Менска. Магчыма, што з сярэдзіны чэрвеня гамяльчана пачнуць лятаць у Калінінград. Вывучаецца пытанне і аб адкрыцці рэйсу ад Масквы" (Пагоня. №22 (518). 31 траўня 2001 г.). Як бачым, замест штучнага "прапрацоўваецца" (пытанне тут ужыты натуральны яго адпаведнік "вывучаецца", а ў пачатку тэксту яно пакінута, хоць трэба было замяніць на "разглядаецца" (варыянт).

Асноўная, галоўная ці вядучая тэндэнцыя? У адным з навуковых тэкстаў чытаем: "Аднак функцыянальны аналіз тэрміналагічных сістэм паказвае, што "ізамарфізм, як узаемнаадзначаная адпаведнасць паміж сістэмай паняццяў і сістэмай тэрмінаў (адно паняцце – адзін знак, адзін знак – адно паняцце) існуе як вядучая тэндэнцыя і ніколі не рэалізуецца цалкам..." Тут аўтар беларускага тэксту пакінуў без перакладу рас. *ведущая*. Між тым дзяслоўныя формы з суфіксам –*уч-* беларускай мове неўласцівыя. На месцы гэтай штучнай структуры выкарыстоўваецца сваё слова *галоўная* ці *асноўная* (тэндэнцыя).

Матывавальнае і матываванае слова (аснова) – а не матывуючае. "Назвы ў асноўным паходзяць ад апеллятываў, матывуючыя асновы звязаны з раслінным і жывёльным светам". Штучнае ў гэтым тэксце "матывуючыя" (асновы) з рас. "мотивирующие". У сучаснай лінгвістычнай тэрміналогіі выкарыстоўваюцца тэрміны *матывавальнае* слова (аснова) – "тое, якое матывуе" (рас. *мотивирующее*) і *матываванае* (рас. *мотивированное*). Натуральным фармантам пры ўтварэнні гэтага тэрміну (як і іншых падобных) выступае суфікс –*льн-* з значэннем актыўнай працэсвай прыметы. Тэрміны *матывавальная* і *матываваная* аснова бачым і ў найноўшай лінгвістычнай працы "Словаўтварэнне і граматыка" (Мн.: Права і эканоміка. 2001. – 252 с.). Трэба думаць, што найменне *матывавальнае* слова (аснова) стане адзінай нарматыўнай формай у беларускай лінгвістычнай тэрміналогіі, як і *ўтваральнае* слова (аснова), якое раней пэўны час (асабліва ў школьных падручніках) ужывалася ў штучнай форме "ўтвараючае" слова (аснова) пад уплывам расейскага эквівалента з суфіксам –*уц(-уц)* – *образующая* основа.


Складнік, складальнік і складавая (складальная) частка ці састаўляючая? "Фарманты як адзінкі мар-

фемнага ўзроўню мовы таксама характарызуюцца наяўнасцю пэўнай семантыкі, якая з'яўляецца *састаўляючай* лексічнай семантыкі такой комплекснай субстанцыяльнай адзінкі словазлучэння, як матываванае слова (сінтагма)". У гэтым перакладзе з расейскай мовы пакінутае без перадачы па-беларуску слова "составляющей", (толькі суфікс –*уц-* заменены на –*уц*). Між тым рас. *составить / составлять* адпавядаюць іншакананёвым беларускім словам *скласці, складаць, складаць* (ды інш.). "Руска-беларускі слоўнік" 1993 г. (Т.3. С.417) фіксуе: ...4. (образовывать какое-либо количество) *складаць, складаць*; 5. (создавать путём наблюдений или логических заключений) *складаць, складаць*". Падаецца тут і вытворнае ад *составлять*: "Составляющая сущ. 1. Мат., мех. Складальная; 2. Перен. *складальнік; составляющие* успехов – *складальнік* поспехаў".

Сучасны нацыянальны друк выкарыстоўвае і "больш кароткія" формы: *складовая* (частка) і *складнік*. Зусім натуральна гучаў бы тэкст: "...якая выступае складнікам (складальнікам) лексічнай семантыкі..." Праўда, аўтар праігнараваў сучасную норму, а пакарыстаўся ранейшай – савецкай "састаўляючай", зафіксаванай паводле патрабаванняў камуністычнай ідэалогіі ў межах усесаюзнага стандарту ў РБС-53 і РБС-82.

Доўгажыхар і доўгажыхарства. Ці натуральныя гэта словы? У жывой народнай мове не даводзілася чуць такіх слоў. Гэта, відаць, калька рас. *долгожитель > доўгажыхар*, дзе другая частка "житель" заменена на "жыхар". У "Тлумачальным слоўніку беларускай літаратурнай мовы" (Мн., 1996. С.182) падаецца наступнае азначэнне зместу гэтага слова: "Доўгажыхар, м. Чалавек, які вызначаецца сваім даўгаліццем". З дэфініцыі вынікае намінацыя *даўгаліцтвік*, бо структурна *доўгажыхар* усведамляецца, як складанае слова, што ўзнікла з словазлучэння *доўгі жыхар (доўг-а-жыхар)*, дзе злучальная галосная –*а* аб'яднала дзве асновы ў вадно слова. У "Тлумачальным слоўніку" падаецца і прыклад "Дрэвы – доўгажыхары", што ўжо зусім нагадвае абракадабру. Змест яго кажуць "даўгаліцтвія дрэвы". "Руско-беларускі слоўнік" 1993 года (Т.1 С.387) падае да рас. *долгожитель* і беларускія адпаведнікі *даўгавечны, даўгавечнік*. Думаецца, што гэтыя словы больш адпавядаюць моўнай рэальнасці: семантыка лексемы *даўгавечнік* матывуецца словападлучэннем "чалавек доўгага веку". І натуральным здаецца вытворнае ад *даўгавечны* слова *даўгавечнасць* (а не *даўгажыхарства < доўгае жыхарства*).





24 жніўня 2001 г. № 440

Кіраўніцтва  
Белдзяржтэлерадыёкампаніі  
Рэспублікі Беларусь  
220807, г. Мінск, вул. Макаёнка, 9

Паважанае спадарства!

Улічваючы тое, што на тэрыторыі Беларусі пры-  
маюцца шматлікія расійскія тэлеканалы (ад 2 да 7 у  
залежнасці ад рэгіёну), а таксама працуе цалкам руска-  
моўнае “Сталічнае тэлебачанне”, вяртанне адзінага  
беларускага тэлеканала складае каля 10-30% ад агульнага  
часу ў эфірнай прасторы. Такім чынам правы на атрыманне  
інфармацыі рускамоўным насельніцтвам цалкам забяспеч-  
ваецца. Але беларускамоўнае не адчувае роўнасці дзвюх  
дзяржаўных моў і знаходзіцца ў дыскрымінацыйным  
становішчы. Трэба дадаць і тое, што ў найбольш  
дынамічным сегменце радыёпрасторы FM-эфіры таксама  
бязмежна пануе руская мова (“Радые-Альфа”, “Радые Бі-  
Эй”, “Радые Мір”, “Радые-Стыль”, “Рускае радые” і г.д.).  
Нават адзіная беларускамоўная станцыя “Сталіца”  
апошнім часам скарачае вяртанне на беларускай мове і  
становіцца рускамоўнай.

**Прапановы па працы беларускага тэлебачання і  
распаўсюджванні FM-сінгалаў на тэрыторыі Рэспублікі  
Беларусь:**

1. Спыніць практыку выкарыстання журналістамі  
беларускай мовы ў якасці абразы апанентаў. Каб не  
даводзіць да распаўсюджвання міжнацыянальнай варожасці  
адхіліць ад працы ў эфіры журналістаў, якія спекулююць  
на моўным пытанні, а менавіта спадароў Мясешку,  
Казіятку, Новікава, Зімоўскага, а таксама аўтарскі  
калектыў перадачы “Тайныя спружыны палітыкі”;
2. Стварыць назіральную раду з прадстаўнікоў  
беларускай інтэлігенцыі (прыкладам: Міхаіл Фінберг,  
Генадзь Бураўкін, Уладзімір Содаль, Зінаіда Бандарэнка,  
Аляксей Дудараў і г.д.);
3. Абавязкова рабіць перадачы для дзяцей на  
беларускай мове, а таксама паказваць дзіцячыя стужкі,  
дубляваныя па-беларуску;
4. Узнавіць цыкл перадач культурнай і гістарычнай  
тэматыкі на беларускай мове;
5. Усе стужкі, якія агучваюцца і ствараюцца за сродкі  
беларускай дзяржавы, дубляваць і агучваць па-беларуску;
6. У аўтарскіх праграмах БТ, якія робяцца на рускай  
мове, абавязкова рабіць цітры па-беларуску;
7. Узнавіць цыкл перадач “Гаворым па-беларуску” з  
прыцягненнем спецыялістаў ТБМ;
8. Вырабіць шэраг рэкламных ролікаў, якія б  
прапагандавалі талерантнасць у адносінах да дзяржаўных  
моў і падвышалі імідж беларускай мовы, як роднай мовы  
большасці жыхароў Беларусі;
9. Распрацаваць сістэму зніжкаў для рэкламадаўцаў,  
якія жадаюць трансляваць рэкламу на беларускай мове;
10. Забяспечыць трансляцыю рэкламы на расійскіх  
каналах толькі на беларускай мове;
11. Рэгулярна праводзіць заняткі па культуры мовы  
сярод журналістаў тэлебачання, каб пазбегнуць шматлікіх  
памылак, што гучаць у эфіры БТ;
12. У бліжэйшы час прывесці да парытэту колькасць  
рускамоўных і беларускамоўных FM-станцыяў, распра-  
цаваўшы шэраг мераў па заахвочванні інвестараў  
адкрываць беларускамоўныя станцыі;
13. Для існых рускамоўных FM-станцый распра-  
цаваць адпаведную праграму па частковым пераходзе  
некаторых блокаў ці рубрык (навіны, аўтарскія праграмы,  
тэматычныя праграмы) на беларускую мову (унесці  
адпаведныя змены ў ліцэнзіі).


Старшыня ГА “ТБМ імя Ф.Скарыны” Алег Трусаў.

Галоўнаму рэдактару газеты “Звязда”  
Сп. Уладзіміру Наркевічу

Паважаная рэдакцыя!

Мы вельмі ўдзячныя Вам, што на старонках Вашай  
самай масавай беларускамоўнай газеты распачалася  
творчая дыскусія, прысвечаная ініцыятыве ТБМ па  
распрацоўцы стратэгіі абароны і развіцця беларускай мовы  
ў XXI стагоддзі. Дарэчы, поўны тэкст прапановы па гэтым  
пытанні сп. Уладзімір Трацякоў (яго артыкул надру-  
каваны ў “Звяздзе” 21 красавіка) даслаў таксама ў судзібу  
ТБМ і рэдакцыю газеты “Наша слова”, і мы рыхтавалі яго  
да друку. Паколькі “Звязда” зрабіла гэта хутчэй, бо  
выходзіць значна часцей, чым орган ТБМ, я прапаную  
надрукаваць мой адказ сп. Трацякову ў Вашай газеце.  
Таксама дасылалем Вам праект “Дэкларацыі аб беларускай  
мове” і “Стратэгіі развіцця беларускай мовы ў XXI  
стагоддзі”, якія ўжо надрукаваны ў апошніх нумарах  
“Нашага слова”.

З павагай  
старшыня ГА “ТБМ імя Ф.Скарыны” Алег Трусаў.



“31” 08. 2001 г. № 6-03 1724

на № 17 ад “15” 07. 2001 г.

Таварыства беларускай мовы  
імя Ф.Скарыны

Упраўленне адукацыі Мінгарвыканкама павведамляе,  
што Ваш ліст адносна стану беларускамоўнай адукацыі  
разгледжаны. Органамі адукацыі, навукальнымі ўстано-  
вамі горада з мэтай выканання Закона “Аб мовах у  
Рэспубліцы Беларусь” праводзіцца пэўная работа па  
падтрымцы беларускамоўнага навучання.

У горадзе Мінску ў 2000/2001 навукальным годзе  
працавала 11 школ, якія захавалі статус беларускамоўных.  
Размяшчэнне іх дазваляе рэалізаваць права бацькоў і  
вучняў на выбар мовы навучання: № 68, гімназія № 14 –  
Заводскі раён, № 110, гімназія № 9 – Першамайскі раён,  
гімназія № 4 – Фрунзенскі раён, ліцэй № 26 – Цэнтральны  
раён.

Аддзелаў адукацыі адміністрацыйнага раёнаў пры  
адсутнасці беларускамоўнай школы ў мікрараёне вызна-  
чаецца апорная школа, дзе пры пэўнай колькасці пада-  
дзеных заяў адкрываюцца класы з беларускай мовай  
навучання. Вялікая колькасць такіх класаў функцыянавала  
з напаўняльнасцю 8-16 чалавек, што значна меней планавай  
напаўняльнасці. Напрыклад, у СШ № 210 Заводскага раёна  
0 кл. – 12 чал., 1 кл. – 10 чал., 3 кл. – 13 чал.; у СШ № 1  
Кастрычніцкага раёна 1 кл. – 9 чал., 10 кл. – 12 чал.; СШ № 160  
Маскоўскага раёна 10 кл. – 10 чал.; у СШ № 184  
Першамайскага раёна 4 кл. – 13 чал., 10 кл. – 11 чал., 1 кл. –  
6 чал. Беларускаямоўныя класы ў асноўным не расфар-  
моўваюцца нават з малой напаўняльнасцю і ў 2001/2002  
навукальным годзе будуць захаваны.

Органы кіравання адукацыяй прыкладаюць шмат  
намаганняў для захавання існай сеткі беларускамоўных  
школ і класаў. З гэтай мэтай праводзіцца тлумачальная  
работа сярод бацькоў у час набору дзяцей у школу. Работа  
агітацыйнага характару пастаянна праводзіцца з бацькамі  
вучняў беларускамоўных класаў на працягу ўсяго часу  
навучання.

Аднак штогод колькасць дзяцей, навучаных па-  
беларуску, змяншаецца: 1999/2000 навуч.год – 9,5%; 2000/  
2001 навуч. год – 8,5%.

У 2001/2002 навукальным годзе планавалася адкрыць  
72 падрыхтоўчыя класы з беларускай мовай навучання. Па  
стане на 06.08.2001 г. пададзена 554 заявы, што складае  
38,7% ад запланаванай колькасці.

Прапанова СШ № 23 і аддзела адукацыі адміні-  
страцыі Савецкага раёна аб пераўтварэнні школы ў  
Мінскую гарадскую гімназію была адхілена па наступных  
прычынах:

- у 2000/2001 навукальным годзе ў школе адсут-  
нічалі 1 – 4-ыя класы, а гімназія прадугледжвае  
набор у 5-ыя класы;
- узровень вучэбна-выхаваўчага працэсу і стану  
матэрыяльна-тэхнічнай базы не адпавядае  
патрабаванням устаноў новага тыпу.

Упраўленне адукацыі прапрацоўвае пытанне аб  
адкрыцці ў г. Мінску гарадской беларускай гімназіі.

Начальнік упраўлення М. С. Ціянкоў.

МІНІСТЭРСТВА АБОРОНЫ  
РЭСПУБЛІКІ БЕЛАРУСЬ  
УПРАЎЛЕННЕ ВЫХАВАЎЧАЙ  
ПРАЦЫ І ІНФАРМАЦЫІ  
220034, Ф-2, г. Мінск, вул. Камуністычная, 1  
тэл. 239-26-51

МИНИСТЕРСТВО ОБОРОНЫ  
РЕСПУБЛИКИ БЕЛАРУСЬ  
УПРАВЛЕНИЕ ВОСПИТАТЕЛЬНОЙ  
РАБОТЫ И ИНФОРМАЦИИ  
220034, Ф-2, г. Минск, ул. Коммунистическая, 1  
тел. 239-26-51

Старшыня грамадскага  
Аб'яднання “Таварыства  
беларускай мовы імя  
Францішка Скарыны  
Трусаў А. А.

Алег Анатольевіч.

У Міністэрстве абароны Рэспублікі Беларусь выву-  
чаны змест кнігі У. Арлова і Г. Сагановіча “Дзесяць вякоў  
беларускай гісторыі” і У. Арлова “Адкуль наш род”.

Ва ўзброеных Сілах Рэспублікі Беларусь з усімі  
катэгорыямі асабовага складу праводзіцца планава  
дзяржаўна-прававая падрыхтоўка, у якую ўключаны  
пытанні гісторыі Беларусі.

Гістарычныя падзеі, выкладзеныя ў гэтых кнігах,  
носяць дыскусійны характар.

Мы не маем права ўцягваць асабовы склад у  
прапанаваную Вам дыскусію. Правядзенне прэзентацыі  
вышэйназваных кніг у вайскавай частцы 25819 лічу  
нямэтазгодным.

Начальнік управы  
палкоўнік В. А. Сераштан.

У Надзеі Сармант юбілей!



Вядомаму ў сталіцы арганізатару дашкольнага  
выхавання беларускіх дзетак у іх роднамоўным асяроддзі,  
аўтару вучэбна-метадычных распрацовак для беларуска-  
моўных дзіцячых садкоў, былому кіраўніку дашкольных  
устаноў, намесніцы на працягу 5 год старшыні Менскай  
гарадской рады ТБМ імя Ф.Скарыны споўнілася 60 год.

Калегі па сумеснай працы ў гарадской радзе шчыра  
віншуюць спадарыню Надзею з узростам спеласці,  
мудрасці. Мы зычым даўгалецця, плёну на ніве захавання  
і адраджэння беларускай мовы, шчасця ў выхаванні ўнукаў.

## Жанчыны і беларуская мова

Больш за 900 жанчын сабраліся ў Менску на I  
Усебеларускі жаночы Форум. З прывітальным словам да  
ўдзельніц Форуму звярнулася пісьменніца Святлана  
Алексіевіч. У першым дакладзе пісьменніца Валянціна  
Коўтун узяла пытанні нацыянальнай годнасці беларускіх  
жанчын, і гэты выступ задаў такі настрой паседжанню, што  
без усялякага прымусу і спецыяльных высілкаў у далейшых  
прамовах і дыскусіі ўсё шырэй пачала гучаць беларуская  
мова. Прычым адна з самых прыгожых прамоў на  
беларускай мове, з вершамі П. Макаля, прагучала з вуснаў  
Веры Буланавай, рускай па паходжанню.

А калі з прывітальнымі словамі да Форуму хацелі  
звярнуцца прадстаўніцы Украіны і пачалі з выбачэнняў,  
што вымушаны гаварыць па-руску, бо не ведаюць  
беларускай мовы, то з залы папрасілі іх выступаць па-  
украінску. І ўсе выдатна іх зразумелі.

Пра гістарычную неабходнасць жаночай грамадскай  
ініцыятывы гаварыла Святлана Бяс-тужава, пра постаці  
жанчын на тле палітычных падзей на Беларусі ў XX ст. –  
Ніна Стужынская, пра ўдзел жанчын у палітычным жыцці  
ў наш час – Валянціна Свяцкая, пра ролю жанчын у  
грамадстве – Галіна Дрэбэзава.

Марыя Пінчук.



Няма роўных па вязанню сурвэтак майстру Ганне  
Васілеўне Бакшук у вёсцы Страго Дзятлаўскага раёна.  
Сваю калекцыю яна выстаўляе на многіх святах і  
конкурсах.

Фота Наталлі Аблазій, БелТА.

## ІНБРЫДЫНГ У РУСКАЙ МОВЕ – МІНІМУМ СЛОЎ, МАКСІМУМ СЭНСАЎ

Ці можна навучыць кампутар думаць? Пытанне складанае і дакладнага адказу на яго пакуль што няма. Адно толькі добра вядома -- навучыць кампутар ведамай працы з інфармацыяй надта цяжка.

Першае і ці не самае складанае, што тут ёсць – гэта работа кампутара з паняццямі і катэгорыямі натуральнай мовы.

Пад кожным словам натуральнае мовы маюцца на ўвазе дастаткова пэўныя сувязі, асацыяцыі, сэнсы. Аднак высвятляецца, што ў розных мовах гэта адбываецца па-рознаму.

Цікавы факт надарыўся у працэсе навучання кампутара ведамай апрацоўцы інфармацыі. Спачатку, даволі доўга, гэтая праца ішла на рускай мове, але не мела аніякага поспеху. Што ні рабілі, але навучыць машыну “думаць” па-руску аказалася немагчымым. Калі ж мы паспрабавалі працаваць на беларускай мове, вынік праявіўся адразу. Пры не вельмі складаных алгарытмах апрацоўкі інфармацыі ў кампутара з’явілася магчымасць працаваць з сэнсам.

Аналіз усяго ходу працыказаў, што ў рускай мове ёсць мноства слоў, якія маюць розныя значэнні і тлумачэнні. Адно і тое ж слова часта выражае розныя паняцці, катэгорыі і адносіны, якія набываюць той ці іншы канкрэтны сэнс толькі ў канкрэтнай сітуацыі. Чалавек, які змалку размаўляе па-руску, лёгка дае сабе рады, а вось кампутар, сутыкнуўшыся з гэткай блытанінай, “адмаўляецца” працаваць. Каб неяк пераадолець бар’ер неадназначнасці, даводзіцца моцна ўскладняць алгарытмы апрацоўкі інфармацыі.

Аднаму слову рускае мовы могуць адпавядаць розныя паняцці. **Прыклад 1.**

У рускай мове	У беларускай мове
плотно	шчыльна шчыгульна
питание	харчаванне сілкаванне
расти	расці гадавацца
угощать	частваць фундаваць

**Прыклад 2.** Рускае слова “осуществлять”, залежна ад сэнсу, можа быць перакладзена ў беларускую мову па-рознаму.

Калі трэба падкрэсліць беспасярэдняе дачыненне таго, хто гаворыць, да працэсу стварэння ажыццяўлення, то лепш скарыстаць беларускае слова “здзяйсняць” (ад слова “дзейнічаць”, напрыклад, “здзяйсніў праект”). Але, калі трэба выказаць ажыццяўленне як працэс, які не залежыць ад волі і непасрэднага ўдзелу ў ім таго, хто гаворыць, дык тут больш дапасуецца слова “ажыццяўляць” (ад слова “жыццё”, напрыклад, “задумы ажыццявіліся”).

Такім чынам, у рускай мове ўжыванне слова “осуществлять” не мае адрознення ў такіх сэнсах, як беспасярэдняе дачыненне таго, хто гаворыць, да здзяйснення дзеяння. Слухач мае ўзнаўляць канкрэтны сэнс слова толькі з кантэксту. У іншым выпадку зразуменне інфармацыі можа быць не такім, як трэба. Беларуская мова дае рады гэтай праблеме, бо рознаму сэнсавому зместу паняцця “ажыццяўляць” адпавядаюць асобныя абазначэнні (словы).

**Прыклад 3.** Рускае слова “область”. Яму ў беларускай мове адпавядаюць тры словы: “галіна”, “абсяг” і “мяжа”.

Слова “мяжа” выказвае рускамоўнаму паняцце “область, которая имеет ярко выраженную границу, рамки”. Напрыклад, “у межах закону”.

Слова “абсяг” выказвае паняцце “область, которую можно охватить своими возможностями (взглядом, делами и т.п.)”. напрыклад, “абсяг дзейнасці фірмы”.

Слова “галіна” выказвае паняцце “область, границы которой размыты, и охватить которую невозможно”. Напрыклад, “галіна інфармацыйных тэхналогій”.

На жаль, руская мова такіх адрозненняў не дае. У рускай мове слова “область” пераважна выказвае паняцце часосці вялікага і бязмежнага. Той, хто кажа, мусіць дадаткова ўдакладняць ды і дапаўняць

зыходную інфармацыю, каб не сказаць сэнс.

Прыклады можна доўжыць далей. Але вывад з іх вынікае адзін: руская мова сёння імкнецца да таго, каб абазначыць розныя паняцці адным і тым жа словам. Ярка выражана тэндэнцыя да спрашчэння, калі словы даўняга ўжытку напаяюцца новымі катэгорыямі ды паняццямі.

Абазначэнне розных паняццяў адным і тым жа словам ёсць прыкметай няразвітай мовы ці той мовы, якая выраджаецца.

Ведама, жорстка ды быццам несур’ёзна гучыць абвінавачванне мовы Талстога і Дастаеўскага ў няразвітасці. Аднак назіраецца, што элементы выраджэння даволі моцна сталі выяўляцца толькі ў апошнія 80 гадоў. Магчыма, да гэтага спрычыніліся і гвалтоўныя рэформы мовы ды экспансія камуністычнага “наваязу”.

На беларускай мове падаваць і апрацоўваць сэнсы, стварыць кампютаровую сістэму ведамай апрацоўкі інфармацыі намнога прасцей. Апроч таго, значна большая эфектыўнасць функцыянавання такой сістэмы (гл. S.Aliakhsandrou, P.Fadzeu, Multicontext automatic processing of large amounts of information. Principles, methods, initial algorithms; Miensk, 2000).

Акрамя вышэйзгаданых прыкладаў, на наш погляд, яшчэ адной прычынай выраджэння мовы, як і любой іншай складанай сістэмы, з’яўляецца выясненне і прыгнечанне суісных альтэрнатываў – у дадзеным выпадку, іншых моваў.

Паспрабуем патлумачыць сваю думку на прыкладзе з біялогіі. З рускай мовай адбываецца тое самае, што і з самай элітнай раслінаю, калі яе ўвесь час скрыжоўваць з самой сабою – выраджэнне. Знішчэнне роднасных культур дзеля таго, каб дагадзіць нейкаму аднаму віду, няхай нават самаму распаўсюджанаму і ўраджайнаму, вядзе да адсутнасці перакрываючанага апылення. Адбываецца інбрыдыннг. Ад працяглага інбрыдынгу магчыма з’яўленне вырадкаў, знішчэнне прадуктыўнасці, жыццяздольнасці ці гібель асобінаў. Інбрыдыннг непазбежна вядзе да выраджэння культуры. Дзеля таго, каб атрымаць здаровыя жыццяздольныя расліны, патрэбен генафонд, гэта значыць – розныя расліны. У мове такім генафонам з’яўляюцца іншыя мовы. Чым большы ўціск з боку рускай мовы на іншыя мовы, тым актыўней ідзе працэс выраджэння, у першую чаргу, рускай мовы.

Акрамя таго ёсць яшчэ адзін фактар, які ператварае сучасныя мовы з асэнсаваных у ілюстратыўныя. Гэта фактар уплыву сучаснай тэхнацывілізацыі. Сёння, каб выказаць эмоцыі і пачуцці, усё менш карыстаюцца апісаннем складаных паняццяў (як патрабавала літаратура XIX стагоддзя). Затое большая экспансія ілюстравальных відэарадоў (кіна- і відэа-прадукцыя) замяняе кнігі ды чалавечыя зносіны.

Беларускай мове, можна сказаць, пашанцавала. З 1933 году ў якасці другой дзяржаўнай мовы ў Беларусі была ўведзена руская. Але фактычна вельмі хутка, каб дагадзіць Маскве, усё справаводства і міжасобасныя зносіны сталі гвалтоўна пераводзіцца на рускую мову. Беларуская мова, хоць і неафіцыйна, але была забаронена. Практычна не засталася беларускамоўных школ, зусім марная колькасць кніг і газетаў выходзіла на беларускай мове. Знаходзячыся некалькі дзесяцігоддзяў пад забаронаю, мова захавалася ў выглядзе, здольным лёгка адлюстроўваць і апрацоўваць складаны сэнс (мова сэнсаванага працэсара).

Калі браць пад увагу пераважную сёння тэндэнцыю пераходу сучасных інфармацыйных тэхналогій на ўзровень асэнсавана апрацоўкі інфармацыі, то ў беларускай мове з’яўляецца магчымасць пашырэння свайго ўжытку.

Зручнасць выкарыстання беларускай мовы ў асэнсаванай апрацоўцы інфармацыі, на наш погляд, можа дазволіць ёй стаць адной з базавых пры стварэнні інфармацыйных сістэмаў новага пакалення, якія працуюць з сэнсам.

С. Аляксандраў, інжынер,  
П. Фадзееў, інжынер.

## “Сустракаюцца цяжкасці...” або аб чым змаўчалі настаўнікі на сваёй сходцы

А прымеркавана яна была, недзе ў сярэдзіне лета, да выбарання дэлегатаў на II з’езд настаўнікаў Беларусі. Заадно арганізатары сходкі вырашылі падвесці і сямія-такія вынікі работы школ Слуцка, а іх у горадзе 12. Як вы думаеце, на якой мове вялі гамонку дэлегаты, вылучаныя настаўніцкімі калектывамі? На роднай, беларускай? Як бы не так! І загадчык аддзела адукацыі гарвыканкаму М. Марачкоўскі, і ягоны намеснік Л. Гурба, і тры чыноўнікі з аддзела “рангам” ніжэй, і нешматлікія выступоўцы у спрэчках “шпарылі” на роднай мове – рускай. Не на абы якой там “трасянцы” з беларускай “падлівай”, а на літаратурнай, быццам выраслі недзе на абсягах цэнтральнай Расіі. Нават у часы “развітога сацыялізму” на такіх сходках-канферэнцыях знаходзіліся, як правіла, два-тры выступоўцы, што гаварылі з трыбуны па-беларуску, не зважаючы на сцішаныя ўсмішкі ў зале, прэзідыюме. А тут такіх смелых не знайшлося. Ні аднаго! Не таму, што забылі родную мову, развучыліся на ёй размаўляць, хоць і такіх нямала – баяліся. Калі начальства дало “запеўку” на мове суседняй краіны, то, маўляў, чаго нам лезці ў пекла паперадзе “бацькі”? Такая вось псіхалогія ў многіх нашых людзей, нават інтэлігентаў.

Аб чым жа гаварылі выступоўцы, што ўхвальвалі, на што скардзіліся? Спадарыня Л. Гурба, намеснік загадчыка аддзела адукацыі, засяродзіла ўвагу на здабытках лепшых школ горада, у прыватнасці, старэйшай у рэспубліцы гімназіі № 1, дзе, не сакрэт, шмат увагі надаецца развіццю лагічнага і творчага здумення вучняў, уведзена выкладанне харэаграфіі, працуюць выяўленчыя студыі і гістарычны тэатр, і нават школьная Акадэмія навук з дзесяццю прадметнымі лабараторыямі. Тут вывучаюць дзве замежныя мовы на паглыбленым узроўні. Але ж дакладчыца ні словам не абмовілася пра тое, што ў гэтай хвалёнай гімназіі пасля 95-га года, не засталася ні аднаго класа з беларускай мовай навучання, хоць там займаецца 824 вучні. Звялі іх дашчэнтну яшчэ ў дзвюх сярэдніх школах – 2-й і 8-й, хоць у першай займаецца 469 вучняў, у другой – 1025. А між тым два гады таму ў 2-й было два беларускамоўныя класы, у 8-й – адзін. Цяпер ні аднаго! Хтосьці мусіць успомніў, як пры камуністах, са спасылкай на тое, што вакол гэтых школ размешчаны вайсковыя гарадкі з жылымі кварталамі, ужо былі “вывелі” з ужытку беларускую мову нават, як прадмет! Толькі ў кароткую пару нацыянальнага адраджэння 90-х гадоў у тых школах склаліся і надрэнна працавалі беларускамоўныя класы. На жаль, не доўга, у чым ёсць нямалая віна і многіх бацькоў, хто адчураўся матчынай мовы і пагарджае ёю адкрыта.

На сходцы дырэктара СШ № 8 Т. Трусава дакладчыца нават ухваліла за тое, што школа надрэнна працуе з музычна-харавым ухілам, а сусветная мастацкая культура вывучаецца з 5-га класа. Тое, што лезці, у пераважнай большасці беларусы па нацыянальнасці, выхоўваюцца ў адрыве ад беларускай культурнай спадчыны, мовы – для большасці настаўнікаў “да лямпачкі”.

Толькі адзін раз, у выступленні арганізатара аддзела адукацыі В.Хатэнка, “проскользнула” заклапочанасць тым, што “сустракаюцца цяжкасці ў першых класах пры засваенні прадметаў “Беларуская мова” і “Беларускае літаратурнае чытанне”. І не дзіва! Калі ў 20 дзіцячых садках-яслях горада з рускай мовай навучання займаецца 2782 дзяцей у 145 групах, то з беларускай мовай усяго 471 у 27 групах, ды і тыя ёсць толькі ў сямі садках-яслях. Палова гэтых дзетак наведвае садкі №№ 12 і 16 – па 171 і 125 нямаўлят у кожным. І не выпадкова: садкі размешчаны ў “акалотку” адзінай у горадзе беларускамоўнай школы №12, дзе дырэктарам працуе А.Самахвалаў, дарэчы, сібірак родам, рускі, але нястомны прыхільнік ідэі адраджэння беларускай мовы, чаго нельга сказаць аб некаторых ягоных калегах-беларусах. З тых 16 груп, што захаваліся ў двух садках, дзеці прыходзяць у падрыхтоўчыя класы з надронным валоданнем роднай мовай.


Звернемся цяпер да статыстыкі сітуацыі з беларускамоўным навучаннем у Слуцку, прадастаўленай аддзелам адукацыі гарвыканкаму.

Школы	Руская мова навучання К-ць класаў К-сць вучняў		Беларуская мова навучання К-сць класаў К-сць вучняў	
Гімназія №1	37	824	-	-
СШ № 2	22	469	-	-
СШ № 4	7	113	12	233
СШ № 5	21	494	4	112
СШ № 6	31	768	16	420
СШ № 7	42	328	12	299
СШ № 8	42	1025	-	-
СШ № 9	17	368	6	124
СШ № 10	48	1243	6	173
СШ № 11	36	918	28	777
СШ № 12	2 (11-я кл.)	36	49	1190
СШ № 13	23	583	13	360
Усяго:	301	7169	146	3588

Як бачна, у горадзе захавалася адзіная, годная ухвалы, беларускамоўная “выспа”, дзе ў 49 класах на матчынай мове займаюцца 1190 дзяцей. І шкада, што дырэктара той СШ № 12 А.Самахвалава не выбралі дэлегатам на II з’езд настаўнікаў Беларусі. Туды паедуць дырэктар аднаго з прафесійна-тэхнічных вучылішчаў, чыноўнік з аддзела адукацыі гарвыканкаму і два настаўнікі-выкладчыкі нямецкай мовы і фізікультуры. Сумняваюся, што на тым з’ездзе хтосьці з іх заб’е трыуго з высокай трыбуны, што родная мова, а разам з ёю і ўся нацыянальная культура апынуліся на краі бездані – як і ў змрочныя часы царызму і таталітарызму, калі народ наш не меў сваёй дзяржаўнасці.

Мікола Кутявіцкі.  
г. Слуцк.





**АДКАЗ С. ЗАПРУДСКАМУ**  
на адрасаваны мне адкрыты ліст  
("Наша слова" за 15. 8. 2001 г.)

**Паважаны Сяргей Мікалаевіч!**

Паколькі Ваша ультыматыўнае патрабаванне (складзі свой уласны праект Стратэгіі мовы, бо іначай...) я прыняць не магу, у гэтым няма патрэбы (сутнасць маёй канцэпцыі – у "Законе аб мовах", прынятым у студзені 1990 года), і даказваць Вам далей, што мы не валійцы, не бачу сэнсу, мне нічога не застаецца, як капітуляваць і пагадзіцца з Вашым грозным "бо іначай", а менавіта: я дазваляю Вам думаць, што мною, цытую Вас, "кіруюць не столькі меркаванні карысці справы, колькі нешта іншае". Канешне ж, нешта іншае, а не карысць справы – не клопат пра лёс нашае мовы! Тут вы, як гэта кажуць, не ў брыво, а ў вока папалі. Шкада толькі, што ў Вас не хапіла смеласці сказаць уголас, што яно ў мяне – тое "іншае". Чытачам "Нашага слова", сябрам ТБМ было б цікава пачуць. Ну, але нічога, гэтая смеласць яшчэ да вас прыйдзе, яшчэ скажаце. Асабліва калі нам, беларусам, не ўдасца адстаяць незалежнасць Бацькаўшчыны, і Беларусь стане такім жа прывідным нацыянальна-аўтаномным краем, як Уэльс.

**3 найлепшымі зычэннямі**  
**Ніл Гілевіч.**  
2001, жнівень.

## “Гарыць агмень ТБК”

Калі падвесці вынікі лета ў дзейнасці Таварыства беларускай культуры ў Вільні, то праца “кіпела”, шмат было цікавага, а былі і сумныя здарэнні – украдзена самая каштоўная табліца П. Сергіевічу, В. Ластоўскаму. У ліпені 7 чалавек з ТБК удзельнічалі ў працы III з'езду беларусаў Свету, трое выступілі з дакладамі, чатыры ўвайшлі ў вялікую раду Бацькаўшчыны. Прыязджалі з Магілёва з рыцарскага клуба “Барысфен”, а нядаўна ў ТБК гасціла купка моладзі, якая “дала” канцэрт бардаўскай песні. Адбылася сустрэча з старшынёй галоўнай Управы Згуртавання беларусаў Англіі Алёнай Міхалюк, больш тыдня яна гасціла ў Вільні, знаёмілася з мясцінамі Фр.Скарыны, М.Багдановіча, наведвала могілкі Росы і Ліпоўку. У Вільні яна ўпершыню, здзейснілася жыццёвая мара. Сустрэкаліся з кіраўніцтвам ТБК старшыня ТБМ Алэг Трусаў і яго намеснік Людміла Дзіцэвіч, прыязджалі беларусы з Польшчы і Менску, адзначылі 65 годдзе Генадзя Бураўкіна.

Абмеркавалі план мерапрыемстваў на восень. Хай ніколі не згасе агмень ТБК і дорыць цяпло, хто да яго далучыцца.

Леакадзія Мілаш.

## Музей Францішка Багушэвіча ў Літве просіць дапамогі

Шаноўнае спадарства!  
На радзіме Ф.Багушэвіча – Віленшчыне – (у памяшканні Савічунскай бібліятэкі Рукойнскай Сянюні Віленскага р-на Літвы) сіламі ТБМ імя Ф.Скарыны Віленскага Краю арганізуецца Літаратурны музей Ф.Багушэвіча, дзе кожны год у дзень яго народзін будзе праводзіцца Свята паэзіі.

Просьба літаратараў, навукоўцаў і ўсіх грамадзян прыслаць у наш адрас матэрыялы, дакументы, кніжкі і г.д., звязаныя з дзейнасцю паэта, гісторыяй нашай Бацькаўшчыны...

Чакаем дапамогі.

Старшыня ТБМ імя Ф. Скарыны Віленскага Краю

Ю. Гіль.

Наш адрас:

Vilnius,

q-ve Architektų 23-79,

Gil Juri.

Альбо перадаваць з аказіяй сп. Ньюнка Х. (Таварыства бел. культуры).

## ТАНЕЦ ЯЕ ЖЫЦЦЯ



Святлана Корсак (на здымку) танцуе з дзяцінства. Яшчэ ў школе яна была лаўрэатам конкурсаў танцу. Закончыўшы харэаграфічнае аддзяленне Пінскай навукальна-мастацкай, пачала працаваць у танцавальнай групе Дзяржаўнага акадэмічнага народнага хору імя Г.І. Цітовіча.  
Фота Валерыя Бысава, БелТА.

Дзяржаўны літаратурны музей Янкі Купалы

# 2002 год – юбілейны год народнага паэта Беларусі Янкі Купалы (1882 – 2002)

*З добрых думак, што мы кінем  
На сівым дзірване,  
Будзе ўнукам нашым жніва, -  
Доля, панаванне.*

**Янка Купала.**

Дарагія сябры!  
Віншуем Вас з пачаткам новага навучальнага года.  
Плэну Вам, здзяйсненняў, здароўя і аптымізму.

Няхай жыве ў сэрцах Вашых свято  
Купалавага слова і надзея на будучыню!  
Калектыв музея.

## Музей прапануе:

### Экспедыцыі

- “Жыццё і творчасць Янкі Купалы” (аглядавая).
- “Янка Купала і яго творчасць у мастацтве” (аглядавая).
- “Дзіцячыя гады Яся Луцэвіча” (тэматычная).
- “20 – 30-ыя гады ў жыцці і творчасці Янкі Купалы” (тэматычная).

### Лекцыі

- “Жыццё і творчасць Янкі Купалы”.
- “Вобраз Янкі Купалы і яго творчасць у беларускім мастацтве”.
- “Лаўрэаты прэміі Янкі Купалы”.
- “Купала і Менск”.
- “Паэзія Купалаўскіх мясцін”.
- “Заслаўе”.
- “Папярэднік Янкі Купалы ў беларускай літаратуры”
- “Васіль Быкаў – творчы паслядоўнік Купалаўскіх ідэй і традыцый”
- “Сімволіка вобразаў паэма Янкі Купалы “Адвечная песня”, “Сон на кургане”

- “Купала і тэатр”.
- “Янка Купала і Багдановіч”.
- “Янка Купала і кніга”.
- “Паэт і Радзіма”.
- “Ці маем мы права выракацца роднай мовы”.
- “Маці мая, Радзіма, шчырае слова сказаць дазволь... (Жыццёвы і творчы шлях П. Панчанкі)”.

## Музейна-педагагічныя заняткі

- “Падарожжа ў мінулае” (цыкл заняткаў для дзяцей старэйшага дашкольнага ўзросту):
  1. “Як на свет радзіўся Янка”.
  2. “Ясь і кніжкі”.
  3. “Ясь і музыка”.
  4. “Янка Купала – дзецям”.
  5. “Цёця Уладзя”.
  6. “Прывітанне, музей!” (занятак у залах музея).

- “Дзень добры, музей!” (цыкл заняткаў для дзяцей малодшага школьнага ўзросту)
  1. “Дзень добры, музей” (занятак на экспазіцыі).
  2. “Радавод Янкі Купалы”.
  3. “Што такое музейны помнік” (2 заняткі).
  4. “Стары фотаздымак”.
  5. “Арыгінал – копія”.

## Перасоўныя выставы

- “Янка Купала – Прарок Адраджэння”.
- “Паэмы Янкі Купалы”.
- “Беларусь – маё сэрца”.
- “Жыццё і творчасць Максіма Гарэцкага”

## Адрасы музея і філіялаў:

Дзяржаўны літаратурны музей Янкі Купалы 220030 г. Менск вул. Я. Купалы, 4 т. 227-78-66, 227-73-54.


Філіял “Вязьнка” 222322 Мінская вобл., Маладзечанскі р-н п/а Радашковічы, в. Вязьнка т. 5-030-840 (з Мінска).

Філіял “Яхімоўшчына” 222312 Мінская вобл., Маладзечанскі р-н п/а Палачаны, в. Яхімоўшчына т. 8-273-21-5-49.

Філіял “Акопы” 223124 Мінская вобл., Лагойскі р-н п/а Янушавічы, в. Харужанцы т. 8-274-5-74-19.

Філіял “Ляўкі” 211038 Віцебская вобл., Аршанскі р-н п/а Копы т. (8-021) 61-987, (8-021) 61-966.

Паслугі платныя.



## Мая малітва

Я буду маліцца і сэрцам, і думамі,  
Распятаю буду маліцца душой,  
Каб чорныя долі з мяцеліцаў шумамі  
Ўжо больш не шалелі над роднай зямлёй.

Я буду маліцца да яснага сонейка,  
Няшчасных зімой саграваць сірацін,  
Прыветна па збожжных гуляючы гонейках,  
Часцей заглядаці да цёмных хачін.

Я буду маліцца да хмараў з грымотамі,  
Што дзіка над намі гуляюць не раз,  
Каб жаль над гаротнымі мелі бядотамі,  
Градоў, перуноў не ссылалі падчас.

Я буду маліцца да зорак і жаліцца,  
Што гасяць сябе надта часта яны,  
Бо чуў, як якая з неба з іх зваліцца,  
З жыцця хтось сыходзе на вечныя сны.

Я буду маліцца да нівы ўсёй сілаю,  
Каб лепшаю ўродай плаціла за труд,  
Збагаціла сельскую хату пахілою,  
Надзеі збытымі ўбачыў наш люд.

Я буду маліцца і сэрцам, і думамі,  
Распятаю буду маліцца душой,  
Каб чорныя долі з мяцеліцаў шумамі  
Не вылі над роднай зямлёй, нада мною.  
5 ліпеня 1906

**Янка Купала.**



А. Талерчык

## ЯК МІХАІЛ МУРАЎЁЎ ВЕШАЎ МІХАЛА ВАЛОВІЧА

(Заканчэнне. Пачатак у  
папярэдніх нумарах.)

5 лістапада 1833 года следства па іх закончылася, і следчая камісія вырашыла: Язэпа Яцкевіча – за далучэнне да Валовіча, вяртанне на радзіму з “брадзяцкімі намерамі”, напад на пошту – прысудзіць да смерці праз чацвертаванне; Аскерку і Шабанскага – “за свядомае ўзяцце пад апеку валацуг” прысудзіць да смяротнага пакарання; доктара Нагумовіча – “за лясенне Валовіча, пра якога ведаў, хто ён такі, а таксама за тое, што будучы прайфармаваным аб паўстанцах, якія быццам былі накіраваны ў Пецяярбург для забойства цара, аб чым ён распускаў чуткі сярод сваіх знаёмых” – засудзіць да чацвертавання; святара Якутовіча, у сувязі з недастатковасцю доказаў яго віны, было вырашана вызваліць ад пакаранняў.

Затым справа разглядалася Казловым і Мураўёвым. Апошні рашэнне суда палагодзіў. Ён прапанаваў Яцкевіча пазбавіць шляхецтва і адправіць у Сібір на катаргу, а маёнтак канфіскаваць; Шабанскага высласць у асобы каўказскі корпус; Аскерку паўторна адправіць у ссылку ў далёкую расійскую губерню. Выдаткі, звязаныя са з’яўленнем Валовіча, у колькасці 4193 рублі і 18 капеек утрымаць з Аскеркі.

7 лістапада Даўгарукаў зацвердзіў прысуд у рэдакцыі Мураўёва, за выключэннем пакаранняў, якія тычыліся Аскеркі і Нагумовіча. Аскерку вырашана было пакінуць дома, устанавіць над ім тайны нагляд паліцыі, а выдаткі, звязаныя са зловам Валовіча, усё ж аднесці за яго кошт. Нагумовіча пастанаўлялася высласць у Табольскую губерню з дачай яму гадавога тэрміну на продаж маёнтка.

Што падзейнічала на Даўгарукава, які змягчыў пакаранне Аскерку і Нагумовічу?

Віленскі губернатар Даўгарукаў любіў бываць у ліцвінскіх дамах на балях. На яго мелі значны ўплыў мясцовыя жанчыны-шляхцічкі. Вядома, што не адзін вязень атрымаў палёгка, дзякуючы іх заступніцтву. Жонка Аскеркі (сястра Валовіча) была багатай дамай і належала да таго кола, якое мела ўплыў на губернатара. Пэўна, такое заступніцтва спрыяла Аскерку пазбавіцца далёкайсылкі.

Па змякчэнні пакарання Ізідара Нагумовіча былі, напэўна, іншыя матывы, пра якія варта паведаміць падрабязней.

Браты Нагумовічы, старэйшы Лявон (1792-1853 г.) і малодшы Ізідар (1800-1853гг.), сталі вядомымі беларускімі лекарамі, якія ўнеслі значны ўклад у развіццё медычнай навукі і практыкі. Нарадзіліся ў Вільні ў шляхецкай сям’і. Абодва скончылі медычны факультэт Віленскага ўніверсітэта. Жыццёвы і навуковы шлях таленавітага доктара Лявона Нагумовіча быў вельмі спрыяльным. У 20 гадоў ён стаў доктарам медыцыны. У 1813 годзе абраны членам-карэспандэнтам Парыжскай акадэміі навук. Пазней быў абраны ганаровым чле-

нам Віленскай медыка-хірургічнай акадэміі. Ён з’яўляўся заснавальнікам вядомай суполкі рускіх лекараў у Пецяярбургу.

Зусім іншы лёс напаткаў ягонага брата Ізідара. Калі ён вучыўся ў Віленскім ўніверсітэце, курс гісторыі ім чытаў будучы ідэалаг польскага паўстання Іахім Лелявель, пад уздзеяннем якога ён са спачуваннем стаў ставіцца да нацыянальна-вызваленчай барацьбы прыгнечаных Расіяй народаў. У 1825 годзе ён, як і Валовіч, закончыў ўніверсітэт, затым абараніў доктарскую дысертацыю, а ў 1827 годзе быў накіраваны лекарам у Самгаіцкі гранадзёрскі полк у Жамайцію. Тут, падчас лістападаўскага паўстання 1830 года, чацвёра маладых афіцэраў забілі свайго ротнага камандзіра і перайшлі на бок паўстанцаў. Следства ўстанавіла, што да гэтай справы меў нейкае дачыненне Нагумовіч, за што ён быў звольнены з войска. Нагумовіч пасяліўся ў Ваўкавыску і займаўся прыватнай лекарскай практыкай. Вось тады яго запрасіў Шабанскі паставіць на ногі моцна хворага Валовіча, добра ведаючы яго прыхільнасць да патрыётаў. На судзе гэта было выяўлена і вось як ацэнена камісіяй вайсковага суда ад 25 ліпеня 1833 года: “Доктор медицины Исидор Нагумович оказался также виновным не только в совершенном знании о всех злонамеренных замыслах преступников Волловича и Яцкевича, лечении из них первого с 20 марта до самой Пасхи, но сведущ от них же, что семь человек эмиссаров отправились в Санкт-Петербург с намерением покуситься на жизнь Государя Императора и о том никому не донесли”. Далей паведамлялася, што за “...неблагоденные его поступки – комиссия Военного Суда, соображая преступления сии с законами, приговорила... доктора Нагумовича ... четвертовать”. Вось “мураўёўская” гуманнасць за тое, што доктар сумленна вылячыў хворага чалавека, гэтага доктара трэба жыццём сякераю пасекчы на кукі.

Пэўна, у лёс малодшага брата ўмяшаўся ўплыў вельмі старэйшага брата, і кара была зменшана: яго панізілі ў званні да фельчара і выслалі ў Вятку пад паліцэйскі нагляд. Там ён прабыў чатыры гады, потым зноў, відаць, не без удзелу брата, быў памілаваны і атрымаў дазвол на пасяленне ў маёнтку жонкі ў Драгічынскім павеце. У пачатку 1839 года ўладкаваўся лекарам у Гарадзенскую гарадскую бальніцу. Але хутка пераехаў у мястэчка Дружэнікі, якое перад гэтым атрымала статус курорта.

Малады курорт яшчэ не меў навуковых рэкамендацый па лячэнню хваробаў сваімі водамі. Нагумовіч вырашыў гэтую праблему і ў 1841 годзе выдаў на французскай і рускай мовах сваю навуковую працу “Способ лечения минеральными водами в Дружениках”. Там навукова абгрунтаваў, якія хваробы і якім чынам можна лячыць дружэніцкімі водамі. Памёр Ізідар Нагумовіч рана, у 1842 годзе, і, магчыма, пахаваны на гарадзенскіх могілках.

## Чорныя дні і страты Беларусі

У гісторыі кожнага народа ёсць памятныя дні. Адны з іх – святочныя – у гонар радасных падзей, іншыя – жалобныя або чорныя, як памяць пра трагічныя падзеі. Варта памятаць як адныя, так і другія.

Калі святочнымі днямі мы можам ганарыцца, бо гэта дні нашай мужнасці, дык чорныя дні мы мусім не забываць дзеля таго, каб ушанаваць тых, хто падчас трагедый пацярпеў або загінуў. Памятныя дні радасных падзей мы больш-менш ведаем, а вось пра дні смутку мы не памятаем, бо ў нашай гісторыі пра іх доўгі час амаль што нічога не гаварылася. Таму лічу патрэбным прапанаваць увазе чытачоў “Нашага слова” хроніку чорных дзён для Беларусі.

### Хроніка пакут і страт на Беларусі

**Каля 975 г.** – захоп Полацка наўгародскім князем Уладзімірам, забойства ім полацкага князя Рагвалода, яго жонкі і сыноў (“Крывавое вяселле” Рагнеды ў Полацку).

**03.03.1067 г.** – адбылася бітва на рацэ Нямізе паміж войскамі кааліцыі князёў Кіеўскай Русі (Яраславічы) і войскамі полацкага князя Усяслава Брачыслава “Чарадзея”. Спалены г. Менск.

**10.07.1067 г.** – здрадніцкі захоп полацкага князя Усяслава Брачыслава на беразе Дняпра каля Оршы князямі Кіеўскай Русі Яраславічамі.

**1119 г.** – кіеўскі князь Мсціслаў Уладзіміравіч захапіў Менск, паланіў менскага князя Глеба Усяслававіча.

**1127 г.** – кіеўскі князь Мсціслаў Уладзіміравіч захапіў і спаліў Лагойск, Ізяслаў і Полацк.

**1129 г.** – кіеўскі князь Мсціслаў Уладзіміравіч захапіў і высласць у Канстанцінопаль (Візантыю) 6 князёў полацкай дынастыі Усяслававічаў (паводле некаторых звестак, некаторыя з іх вярнуліся на радзіму толькі ў 1140 г.).

**1230 г.** – страта Полацкам г. Герцыка (Герсік), які перайшоў пад уладу рыжскага біскупа. Прыкладна ў гэты час Полацкае княства страціла і Кукейнас.

**12.08.1399 г.** – паразы войск Вялікага княства Літоўскага на чале з Вітаўтам у бітве супраць войск Залатой Арды на чале з ханам Цімур-Кутлукам і Едыгеем на рацэ Ворскле (прыток Дняпра на тэрыторыі Украіны). У гэтай бітве загінуў апошні полацкі князь Андрэй Альгердавіч.

**Верасень 1432 г.** – у выніку змовы літоўскіх баяр Свідрыгайла скінуты з вялікакняскага пасада Вялікага княства Літоўскага.

**01.09.1435 г.** – паражэнне войск Свідрыгайлы ў бітве пад Вількамірам (цяпер у Літве).

**14.07.1500 г.** – паражэнне войск Вялікага княства Літоўскага на чале з гетманам най-

вышэйшым Канстанцінам Астрожскім у бітве пад Дарагабужам (на рацэ Вядрошы) супраць маскоўскіх войск. К. Астрожскі трапіў у палон, з якога ўцёк у 1507 г.

**01.08.1514 г.** – захоп Смаленска войскамі маскоўскага князя Васіля III.

**01.07.1569 г.** – адбылося заключэнне Люблінскай уніі, якая абмяжоўвала суверэнітэт Вялікага княства Літоўскага, утварылася канфедэратыўная дзяржава Рэч Паспалітая. На шчасце, Статут Вялікага княства Літоўскага 1588 г. значна пашырыў правы беларуска-літоўскай дзяржавы.

**12.11.1623 г.** – забойства віцебскімі бунтаўшчыкамі полацкага ўніяцкага архіепіскапа Ясфата Кунцэвіча.

**20 (30).05.1654 г.** – пачалася 13-гадовая вайна паміж Расіяй і Рэччу Паспалітай за Украіну і Беларусь. У выніку вайны, эпідэміяў хвароб за гэты час Беларусь страціла кожнага другога жыхара (1,4 млн. чалавек з 2,9 млн.), а таксама частку сваіх этнічных зямель. У Масковію вывелі болей за 300 тысяч палонных беларусаў. Крывавое 20-годдзе з 1648 па 1667 год у беларускай гісторыі называецца “па-топам”.

**29.08.1696 г.** – прынята пастанова Усеагульнай канферэнцыі саслоўя Рэчы Паспалітай аб складанні ў Вялікім княстве Літоўскім усіх рашэнняў толькі на польскай мове. з гэтага часу беларуская мова стала выцясняцца з афіцыйнага ўжытку пры складанні дзяржаўных актаў.

**07.(18).06.1708 г.** – шведы занялі г. Менск.

**01.05.1710 г.** – адступаючы войскі Пятра I узарвалі ўніяцкі сабор Святой Сафіі ў Полацку. Гэта здарылася ў час Паўночнай вайны паміж Расіяй і Швецыяй (1700 – 1721 гг.), якая вялася на тэрыторыі Балтыі, Беларусі і Украіны. У выніку гэтай вайны загінуў кожны трэці беларус (на-сельніцтва Беларусі скарацілася з 2,2 млн. чалавек да 1,5 млн.).

**25.07.(05.08). 1772 г.** – Першы падзел Рэчы Паспалітай. У выніку яго ўсходняя частка Беларусі адышла да Расійскай імперыі.

**25.09.1793 г.** – Гарадзенскі (надзвычайны) сойм Рэчы Паспалітай быў акружаны рускімі войскамі і вымушаны згадзіцца з умовамі тайнага руска-прускага пагаднення ад 12 (23) студзеня 1793 г. і дэклараваных актаў аб акупацыі вызначаных тэрыторый ад 27 сакавіка 1793 г. – аб Другім падзеле Рэчы Паспалітай. У выніку цэнтральная частка Беларусі была далучана да Расійскай імперыі.

**16.10.1793 г.** – заключаны прымусовы “саюзы” дагавор Рэчы Паспалітай з Расійскай імперыяй, паводле якога ўрад Расіі меў права ўводзіць і трымаць свае

войскі на тэрыторыі Рэчы Паспалітай.

**29.09.(10.10).1794 г.** – паражэнне войскаў Т. Касцюшкі пад Мацявіцамі і ўзяцце Касцюшкі ў палон рускімі войскамі генерал-лейтэнанта І. Ферзена.

**13.(24).10.1795 г.** – падпісанне ў Санкт-Пецярбургу канвенцыі прадстаўнікамі Расіі, Аўстрыі і Прусіі аб Трэцім падзеле Рэчы Паспалітай. У выніку Вялікае княства Літоўскае перастала існаваць як дзяржава. Уся тэрыторыя Літвы – Беларусі была далучана да Расійскай імперыі, дзе Беларусь не мела нават аўтаноміі.

**25.11.(па новым стылі) 1795 г.** – кароль Рэчы Паспалітай Станіслаў Аўгуст Панятоўскі адмовіўся ад трона на карысць Кацярыны II.

**12(24). 06.1812 г.** – пачалася вайна паміж Францыяй і Расіяй. У гэтай вайне беларусы ўдзельнічалі ў войсках абодвух бакоў. Тады Беларусь страціла каля аднаго мільёна чалавек – кожнага пятага свайго жыхара.

**1820 г.** – закрыццё царскімі ўладамі Полацкай акадэміі.

**1832 г.** – стварэнне пры расейскім урадзе “Асабога камітэта па справах заходніх губерняў” з мэтай русіфікацыі Беларусі.

**01.(13).05.1832 г.** – закрыццё Віленскага ўніверсітэта.

**1836 г.** – паводле царскага ўказа ва ўсіх навучальных установах Беларусі ўводзіцца выкладанне на расейскай мове.

**12.(24).02.1839 г.** – Полацкі царкоўны сабор скасаваў Берасцейскую царкоўную унію 1596 г.

**25.06.(07.07).1840 г.** – падпісаны царом Мікалаем I указ сената аб увядзенні на Беларусі расейскага заканадаўства і рускай мовы ва ўстановах.

**18.(30).07.1840 г.** – расійскі імператар Мікалай I падпісаў указ Сената аб абароне ўжываць у афіцыйных дакументах назвы тэрыторыі “Белоруссия”, “Литва” і найменаваль далей “Северо-Западный край” (Паўночна-Заходні край). Так стала называцца наша краіна Беларусь.

**02.(14).08.1840 г.** – скасаванне дзейнасці Статута Вялікага княства Літоўскага 1588 г.

**1859 г.** – забарона выкарыстання ў беларускім друку лацінскага шрыфту.

**10(22).03.1864 г.** – пакаранне смерцю К. Каліноўскага ў Вільні, на Лукішскай плошчы.

**1864 г.** – забарона размаўляць у навучальных установах Беларусі на беларускай мове.

**1867 г.** – рускі цар Аляксандр II забараніў ужыванне беларускай мовы ў друку.

(Працяг у наступным нумары)





Станіслаў Суднік

# Сейлавічы: крэскі на белай пляме

Спроба тапанімічна-этнаграфічнага эсэ

(Працяг. Пачатак у папярэднім нумары.)

Артыкул пра Сейлавічы да слоўніка напісаў славуці беларускі пісьменнік, гісторык, этнограф Аляксандр Ельскі. Усяго ён напісаў для гэтага слоўніка больш 10 000 артыкулаў.

Sielowicze, ws. poradziwilowska, pow. szucki, w 3 okr. pol. kopylskim, gm. Howie-y zna, przy goście. z mka Mohilny do Nieświeża, ma 119 osad pełnonadziałowych; cerkiewka; gruntu szczerkowe, urodzajne. A. Jel.

Артыкул А. Ельскага ў “Етаграфічным слоўніку...” пра Сейлавічы

Тэкст артыкула:

“Сейлавічы, вёска па-радівілаўская (былая радзі-вілаўская), павет Слуцкі, у 3 акрузе паліцэйскай Ка-пыльскай, гміны Гавязна, пры гэтых з маёнтка Магілёна да Нясвіжа, мае 119 двароў поўнанадзелаў; цэркаўка; землі падошлістыя, урадзай-ныя”.

З гэтага запісу ў 5 радкоў слоўніка мы маем даволі шмат інфармацыі. Названа толькі вёска Сейлавічы, а засценак не названы. Але ў вёсцы названа 119 двароў, у той час калі на карце 1929 года паказана толькі 114 двароў. У Першую сусветную вайну і рэвалюцыю ды польска-савецкую вайну Сейлавічы не гарэлі, таму за гэты час хатаў павінна было прыблізна падвоіцца. У той жа час названа цэркаўка, а паміж вёскай і цэркаўкай якая-лі ляжыць засценак. Таму трэба меркаваць, што 119 двароў было разам і ў вёсцы, і ў засценку.

Назва вёскі напісана па-польску Sielowicze. Як бачна ў назве яшчэ няма й, што яшчэ раз сведчыць на карысць паходжання назвы ад словаў сяло, сяліца. Пра гэта і казалася пры разгля-дзе паходжання назвы ў папярэднім раздзеле.

Дарэчы аналіз тапоні-маў прыведзеных у слоўніку дае наступнае. Там наз-ваны чацвёра Сялявічы, двое Сялевічаў, двое Селаўцаў, адны Селаўічы, адна Селаў-шчына. Слоўнік пацвярджае наяўнасць рэальных насе-леных пунктаў, назвы якіх маюць формы, атрыманыя намі віртуальна пры спробе вывесці назву вёскі ад слова сяло. Асабліва важна наяў-насць тапонімаў Селаўцы. Нагадаю, што менавіта так называюць сябе жыхары Сейлавіч.

Аднысенне Сейлавіч да Слуцкага павету выклікана наступным. Пасля далучэн-ня Беларусі да Расеі ўзнікла неабходнасць у аслабленні Радзівілаў, ліквідацыі Няс-віжскага княства і раздраб-ленні радзівілаўскай шлях-ты. Сталіца Радзівілаў Няс-віж быў абвешчаны заштат-ным горадам, г. зн. Нясвіж

не становіўся цэнтрам па-вету. Слуцк быў куплены царскім скарбам у Радзі-вілаў. Сённяшні Нясвіжскі раён быў падзелены на дзве часткі. Паўднёва-ўсходняя частка адышла да Слуцкага павету, а паўночна-заход-няя -- да Наваградскага. Такім чынам Сейлавічы тра-

пілі ў Слуцкі павет.

Да пачатку 20-га ста-годдзя большая частка шлях-ты і ўсе сяляне жылі ў вёсцы. Вёска цягнулася ў адну лінію. Пасёлкаў не было. Як мы ўжо ведаем у вёсцы была царква. Звестак пра школу не захавалася, хутчэй за ўсё яе не было.

Дзяцей вучылі па хатах, прынамсі па хатах вучылі шляхоцх дзяцей. Асаблі-васцю той вучобы можна назваць тое, што дзеці мелі дваікія падручнікі. Калі ехаў ураднік даставалі ад-ны, мабыць рускія, калі ехаў ксёндз выцягвалі іншыя, мабыць польскія.

Законам ад 9.11.1906 г. пачалася Сталыпінская рэ-форма і выхад на хутары.

Пад падзел на хутары падпадаў і Сарвітут. Я ўжо згадваў пра бунт звязаны з Сарвітутам. Там былі дапу-шчаны невялікія недаклад-насці. Сёння я маю на руках запісы зробленыя ў 1976 ці 1977 годзе. Таму можна сказаць пра гэта больш пад-рабязна.

Сейлавіцкі сарвітут плошчай у 200 га быў вы-дзелены князем Радзівілам сейлавіцкім сялянам у 1861 годзе пры скасаванні пан-шчыны. Гэтыя землі былі пад лесам і хмызнякмі. Сарвітут выдзяляўся пад пашу, але лес заставаўся княжацкім.

Пасля абвешчэння ху-тароў князь вырашыў вы-разаць лес. Сяляне падагрэ-тыя рэвалюцыяй пажадалі пакінуць лес сабе. Яны абвешчалі свой лес саломай і пачалі пільнаваць. Калі з’я-віліся княжацкія пільшчыкі, сяляне прагналі іх. Было гэта не ў 1906, а 13 снежня 1907 года, пра што меўся запіс на карце ў Слуцкім краязнаўчым музеі, якая адлюстроўвала рэвалюцый-ныя падзеі. (Нагадаю - Сей-лавічы належалі да Слуц-кага павету).

Дзя ўсмірэння бунтаў-шчыкоў былі пасланы сал-даты. Быў нават дадзены загад страляць. Але сал-даты страляць адмовіліся. Тым не менш сялян разаг-налі. Лес выразалі.

Княжацкі ляснік пад-казаў завадзатараў. Былі арыштаваныя і асуджаныя

на 1 год зняволення:

Навоша Сцяпан,  
Гушча Ульяна,  
Навоша Варвара,  
Таратута Казімір.

У той час, калі я запіс-ваў усё гэта яшчэ можна было разабрацца, чые гэта дзяды і бабы. Зараз гэта зрабіць даволі цяжка.

1-ю сусветную вайну сейлаўцы перажывалі па рознаму. Сама вёска немца не бачыла і ў бежанцы не краналіся. З пачаткам вай-ны ўсе ваеннаабавязаныя былі мабілізаваныя і ўрэшце рэшт аказаліся на Румын-скім фронце. Шмат хто там і загінуў. У прыватнасці загінуў першы муж маёй бабулі Адаў Сярпінскі. Потым ацалелыя аказаліся ў беларускіх частках.

Вярталіся адтуль па рознаму. Брат маёй бабулі па бацьку Антось Мысліцкі з Пасякоў зайшоў дадому, узяў нейкія рэчы і пайшоў да Калчака, больш пра яго не чулі. Мой дзед па маці Адаў Некраш вярнуўся з нейкай балышавіцкай кан-тычкай і веданнем на па-мяць “Інтэрнацыяналу”.

Тыя сейлаўцы, якія не падпалі пад мабілізацыю мусілі адбываць вайсковую павіннасць у абозах. Калі сказаць папраўдзе, то памі-раць за веру, цара і “ацеча-ства” ніхто не рваўся, таму з абозаў уцякалі, як маглі.

Адзін на чачэзе замя-ніў кола на старое і тое развалілася пасля некалькіх кіламетраў. Прыехаў дадо-му на калу. Другі прыпіль-наваў, калі салдат, якога ён вёз прыснуў, паціху са-пхнуў яго вінтоўку. Праз некаторы час салдат праха-піўся: “Дзе вінтоўка?” “Твая вінтоўка, ты і пільнаваць павінен, я то каня пільную.” Салдат кіннуўся назад шу-каць вінтоўку, а дасціпны сейлавец па кані ды ў лясок, ды дадому.

У 1915 годзе, калі фронт прыблізіўся да Бара-навіч, Сейлавічы сталі пры-франтавой вёскай і тут бы-ла размешчана расейская вайсковая частка, якая пра-стаяла, магчыма, да 1918 года.

Вайсковыя плыні 1918-1920 гадоў Сейлавічы абмі-налі і вялікай шкоды не нарабілі.

Польская ўлада стала ў Сейлавічах у 1920 годзе. Польска-савецкая мяжа прайшла за сем кіламетраў на ўсход ад Сейлавічаў. Бузуны, Затур’я, Цагельня засталіся на польскім баку. Масявічы, Рымашы – на са-вецкім. Сейлавічы знаход-зіліся ў памежнай зоне, дзе парадак падтрымліваў кор-пус памежнай варты. Дзей-насць усякіх камуністаў, камсамольцаў, прафсаюзаў была забаронена, што спры-яла захаванню міжнацыя-нальнага і міжканфесійнага міру.

З 1920 года Сейлавічы па-ранейшаму адносіліся да Гавязнянскай гміны, але ўжо

Наваградскага ваяводства. Да Гавязнянскай гміны на-лежала амаль палова Няс-віжскага раёна: сённяшнія Навасёлкаўскі, Сейлавіцкі, Юшавіцкі, Салтанаўскі сельсаветы і частка Стаў-пецкага раёна. З цывільнай улады на ўсю гэтую гміну быў войт і два паліцыянты. У трыццатыя гады ў памяці застаўся войт Главінскі, які вызначаўся любоўю да па-радку. З гэтай нагоды мог запроста ўзяць штраф у 5 злотых за асот пад плотам. А за 5 злотых можна было купіць два пуды жыта. А калі, не дай Бог, лавілі з па-садкай тытуню ці самагон-кай, то было не адкупіцца.

Але рэальная ўлада належала памежнікам. У Сейлавічах стаяў памежны падраздзел. Памежнікі і вы-рашылі лёс сейлавіцкай царквы. Наогул то, цывіль-ныя польскія ўлады царквы не адбіралі і ў касцёлы не перааблялі. Але ў Сейлаві-чах складалася іначай. Па-першае ўсе памяталі, што гэта была ўніяцкая царква і на яе маюць роўнае права і праваслаўныя, і католікі.

Пры цары зрабілі права-слаўную царкву. Калі стала Польшч, недзе ў 1920 ці 1921 годзе польскі капітан пры-шоў да сейлавіцкага ба-цюшкі і ўзяў ключ каб ад-спавядаць жаўнераў. Ключ больш не вярнулі. Царква была ператворана ў ката-ліцкі касцёл Сэрца Езуса. Кунаская царква, аднак засталася праваслаўнай. Так і памірыліся.

У Сейлавічах з’явіўся свой ксёндз. Не магу да-кладна сказаць ці ўвесь час быў той самы ксёндз, але з пачатку 30-х і да канца (5 жніўня 1942 года) ксёндзам у Сейлавічах быў Юзаф Даменік. (Са слоў Казіміра Некраша, 1929 г. н.)

Польскія ўлады строга падтрымлівалі дысцыпліну дысцыпліну і павагу да польскай дзяржавы. Згадва-юць такі эпізод. Адзін се-лянін выехаў араць на 3-е траўня (дзень польскай кан-стытуцыі). На каня ўско-чыў афіцэр, ці сяржант, даскочыў да селяніна, два разы пацягнуў нагайкай, і больш на 3-е траўня ніхто араць не ехаў.

Але сейлаўцы ўспры-малі гэтую дысцыпліну, як той цвік у табурэтцы: “А можа так і трэба”. Таму ніякіх антыпольскіх выступ-ленняў гісторыя не зафік-савала.

Акрамя праваслаўных і католікаў за польскім ча-сам у Сейлавічах жылі дзве яўрэйскія сям’і: Вэльваль і Вахлавянскі. З Вэльваляў памятаюць Залмана, Гершу-на, Тайбу, Хайку.

Пры Польшчы школа ў Сейлавічах была адкрыта толькі ў 1937 годзе. У школе было 7 класаў. Настаўнікі былі ўсе з Польшчы. Школа стаяла на тым жа месцы, што і зараз. Да 1937 года заняты ішлі па хатах, але і

такая школа лічылася паў-навагартаснай школай. Сы-ходзячы з гэтага трэба мер-каваць, што і да рэвалюцыі ніякага школьнага будынка ў Сейлавічах не было, бо ні пра якія пажары не вядома, хіба што яго маглі заняць пад якую казарму.

З сярэдзіны 20-х гадоў палякі працягнулі Сталы-пінскую рэформу высялення на хутары. Ахвотней пай-шла на хутары вёска. Да 1930-га года былі заселены Сарвітут, участак ад пра-васлаўных могілак да Аль-танкі і Сарвігута, Касцяне-ва, Бажантарня. На карце 1929 года засяняковыя зем-лі: Навозы, Прыдаткі, Кулік яшчэ пустыя. Гэта пацвяр-джаецца і са словаў. Мой дзед Суднік на Касцянева перасхаў да 30-га года, бо ў 30-м ужо памёр. Другі дзед Некраш у Кулік перасхаў толькі ў 1937 годзе.

Ліпніцкія і Вінклерэў-шчына стаялі на месцы, нікуды не ссяляліся.

Сёння я магу часткова ўзнавіць засяленне хутароў. Я шмат чаго прапушчу, але лічу патрэбным зафіксаваць хаця б тое, што магчыма. Спадзяюся, што ў Сейлаві-чах знойдуцца людзі, якія дададуць тое, чаго не хапае і мы зможам унесці праўкі.

На Касцяневе жылі: Шумскі, Навоша (Вай-цюк), Чарнюк (Лапэтка), Салавей (Мар’янюк), Хвіць-ка (Гічан), Язэпчык, Ёдзік, Суднік.

У Куліку жылі:

Фірановіч (Флер’яно-віч), Буліновіч, Татур, Не-краш (Адаў), Секержыцкі (Братачка), Цвірка (Міка-лай), Цвірка (Адаў), Не-краш (Люцыян), Матусевіч, Ануфровіч, Пятровіч (Бара-бан), Шыдлоўскі, Вашкевіч, Невядомскі, Глагоўскі, Та-ратута, Пятровіч (Пятруш-чек), Секержыцкі (Іхімчук), Некраш (Віктусь), Чырка, Цвірка Ёзік (Свенты).

У Ліпніцкіх жылі:

Зубовіч, Суднік, Цвір-ка (Сайка), двое Крэпскіх, Рымашэўскі, Татур, Пятро-віч...

На Бажантарні жылі: Марцінкевіч, Грыня-віцкі...

У Прыдатках жылі:

Хоміч, Секержыцкі (Антось), Секержыцкі, Ран-цэвіч, Лазарэвіч, Грынявіч-кі, Глагоўскі.

У Занавоззі (Навозе) жылі:

Секержыцкі, Некраш (Мікалай), Мазалеўскі, Станкевіч, Матусевіч, Се-кержыцкі (Ясіха), Франц-кевіч, Вапагель, Белік.

На Сарвітуце жылі:

Ланкі, Чарнюкі, Ва-леты...

Сейлавічы былі сама-дастатковай вёскай, г. зн. па большасці пытанняў яна магла абыходзіцца без на-вакольнага свету. У вёсцы былі майстры па боль-шасць асноўных спецыяль-насцаў і толькі за рэдкай

патрэбай трэбала выяз-джаць за межы.

Былі тры ветракі. Адзін належаў Тронцу, другі -- Варэніку, трэці -- Ігнаціку. Усе тры ветракі былі на праваслаўным кан-цы. У засценку быў паравік, належаў Салаўю.

Былі дзве ці тры кузні.

Аўчыны выраблялі Дзягель, Навоша, Савіцкі. У Сейлавічах выраблялі аў-чыны толькі на-жоўта. Каб вырабіць на-чорна трэба было везці ў Баяры.

Кажухі шыў Вінцэс Чарнюк.

Касцюмы шыў Юлік Чарнюк.

Печы рабілі Стась Грынявіцкі, Казік Секер-жыцкі (Самуельчык), Фра-нак Кіраш.

Тут, безумоўна, назва-ныя не ўсе. Частка гэтых людзей працавала пры Польшчы, частка толькі вучылася, а працавала ўжо ў вайну і пасля вайны. Не названы цесляры і сталяры, якіх было шмат, не названы краўчыкі.

Ткалі, вышывалі, плялі кашы, рабілі кудушкі і г. д. практычна ў кожнай сям’і.

Аднак трэба дадаць, што на ўсё наваколле быў толькі адзін майстар, які мог добра навастрэць падоўж-ную пілу. Гэта Варанковіч з Амлынцаў. Ён вастрыў пі-лы з улікам пароды дрэва, з улікам сырое дрэва ці сухое.

Ваўначосны былі ў Няс-віжы і Гавязне.

Валёнкі білі ў Нясвіжы і Гавязне.

Палякі ў значнай сту-пені абмяжоўвалі правы праваслаўнага насельніч-тва. Так, каб купіць зямлю праваслаўны павінен быў перайсці ў каталіцтва. Пры змешаных шлюбах права-слаўныя перайходзілі ў ка-таліцтва і дзяцей хрысцілі ў касцёле. Але ў Сейлавічах да гэтага адносіліся даволі спакойна. І маліліся тыя ж родныя браты Хвіцькі ці Чарнюкі хто ў касцёле, хто ў царкве, а пры Саветах ні там, ні там. Але ніякіх праблем з-за веры паміж імі не ўзнікала. Маглі пабіцца за зямлю, але не за веру. І да сёння Хвіцькі праваслаў-ныя такія ж сваякі Хвіцькам католікам, як бы і былі адной веры.

Разам з тым палякі значна паўплывалі на мо-ладзё. Праваслаўная і ката-ліцкая моладзь трымалася асабліва. Нават біліся строга католікі з католікамі, праваслаўныя з праваслаў-нымі. Традыцыйна біліся паміж сабой шляхта гаран-ская (гаранцы -- назва ад гары каля крамы, фактычна прастора ад выгана да вы-гана) і шляхта канцавая. Гэтая традыцыя цягнулася да 60-х гадоў. Ідучы са школы заўсёды біліся дзеці гаранскія з канцавымі. Але здаровы прагматызм браў сваё.

(Працяг у наст. нумары.)

# Вясковыя канцэртны Алена

Яшчэ вясной гэтага году па ініцыятыве Наваполацкай Рады Таварыства Беларускай Мовы імя Францішка Скарыны было запланавана правесці шэраг канцэртаў беларускай песні ў вёсках нашага краю. Матывацый для гэтых мерапрыемстваў было тое, што з-за сучаснага стану беларускай «квітнеючай» эканомікі кіраўнікі нашай нацыянальнай (а мо нават антынацыянальнай) культуры не могуць арганізаваць выступы беларускіх артыстаў перад вяскоўцамі. Грошай хапае толькі на правядзенне «Славянскіх базараў» з іх заўсёднай маскоўскай тусоўкай.

Праўда, на вёскі час ад часу, наведваюцца нейкія гора-выканаўцы, але яны, як правіла, выконваюць калькаваныя мелодыі розных «ля-ля», «сю-сю» з усходнеславянскага рэпертуару, якія і так чуюцца штодня з радыё і тэлевізіі. Пад уплывам такой маскультуры і мясцовыя самадзейныя артысты пачынаюць пераймаць гэтую звычку і складаюць свой рэпертуар з «шэдэўраў» досыць сумніўнай вартасці. Як ні кажу, эфект падражання перад гараджанамі прысутнічае.

Вось выходзячы з такіх меркаванняў і было вырашана наладзіць цалкам беларускамоўныя канцэрты ў

вёсках, каб засведчыць у чарговы раз, што ўсё можна рабіць цікава і прывабна і па-нашаму, дакладней па-беларуску.

Канцэртна папярэднічала падрыхтоўчая праца, калі рабіліся дамовы з мясцовымі ўладамі аб выкарыстанні памяшканняў пад мерапрыемствы і непасрэдная арганізацыя рэкламы вечарынаў. На гэтым этапе, прынамсі, высветлілася, што як раз мясцовыя кіраўнікі вельмі прыхільна ставяцца да падобных ініцыятываў, бо з боку дзяржавы ніякай дапамогі ў гэтым кірунку практычна няма.

Арганізатарамі канцэртаў для правядзення першага цыклу мерапрыемстваў быў запрошаны ў якасці выканаўцы вядомы наваполацкі аўтар і выканаўца беларускіх песень Сяргей Хамякоў, які больш вядомы шырокім колам заўзятаў беларускай песні як АЛЕН. Спавод Ален з удзячнасцю пагадзіўся выканаць вызначаную ролю. Папярэдне быў акрэслены асноўны рэпертуар, які складаўся з вядомых аленскіх гітоў крыху ранейшага перыяду яго творчасці.

І вось, 29 чэрвеня – першы, з запланаваных, канцэртаў у вёсцы Варонічы. Натуральна, яму папярэднічае і хваляванне. Як сустрэнуць вяскоўцы? Ды ці збіраюцца ўвогуле. Бо

летнім часам сялянам асабліва не да адпачынку. Хваляванні не толькі ў артыста, але і ў вядоўцы. І таму ёсць свае прычыны. Вёсці канцэрт спавод Ален даручыў (ці папрасіў) аднаго з сваіх сяброў, грамадскага і палітычнага дзеяча з Наваполацка спавода Уладзіміра Кунцэвіча. І хаця спаводу Кунцэвічу не ўпершыню выступаць перад вялікімі аўдыторыямі, тым не менш выпадак для яго быў неардынарны. Хаця праехаў ён з Аленам досыць шмат і адзін другога ведаюць добра, але непасрэдна на канцэртах разам упершыню. Па-другое, як раз у вёсцы Варонічы Уладзімір Кунцэвіч вучыўся ў пачатковай школе і шмат гадоў назад яму, тады яшчэ маленькаму школяру, даводзілася выступаць менавіта з гэтай клубнай сцэны перад сваімі аднавяскоўцамі.

Тым часам у зале сабраліся гледачы. Людзі рознага ўзросту. Шмат дзяцей. Шмат і пенсіянераў. Нехта з дзяцей нават запытаўся ў арганізатараў ці праўда, што канцэрт будзе цалкам беларускім? Чаго больш у гэтым пытанні? Здыўлення ці недаверу? Кропкі над і расставіць сама вечарына...

На сцэне з'яўляюцца спявак і вядовец. Ален спявае песню пра сваё дзяцінства. Гэта ўжо пэўная традыцыя, выпрацаваная гадамі выступленняў. Так лепш пазнаёміцца з публікай, што сабралася ў зале. Па заканчэнні песні гучаць апладысменты, якія сведчаць, што першы кантакт з гледачамі ўсталяваны.

Пасля кожнай песні Уладзімір Кунцэвіч распавядае якую-небудзь гісторыю, потым ізноў спявае Ален, а затым чарговыя апладысменты ўдзячных гледачоў. Далей гучаць песні аб Полацку, пра школьных сяброў, натуральна, «Яна» і «Мафія». У клубнай зале усталяваецца зваротная сувязь. Вяскоўцы пачынаюць задаваць пытанні спяваку, вядоўцу. Пытанні на разнастайныя тэматы: пра стаўленне да нацыянальнай сімволікі, аб канцэртах Алена, што адбываліся ў Амерыцы і беларускай эміграцыі, шмат яшчэ аб чым і нават аб выбарах прэзідэнта Беларусі. Гэтыя пытанні сведчаць аб тым, што нават даверлівым па сваёй натуре



6 ліпеня 2001 г. Вёска Забор'е, Расонскі р-н. Прыхільнікі беларускага слова пасля канцэрту Алена. Ён у першым радзе пасярэдзіне. Першы рад, справа – сп-ня Тамара Герасімава, старшыня Заборскай суполкі ТБМ, другі рад, у белай кашулі – Аляксандр Крол, намеснік старшыні.

вясковым людзям надакучыла атрымліваць тэндэнцыйную, аднабаковую інфармацыю з дзяржаўных інфармацыйных крыніцаў, адпаведным чынам «падрыхтаваную» зімоўска-азаронкаўскай хёўрай хлуслівых падхалімаў рэжыму сучаснай улады.

Магчыма, лепш такія канцэрты назваць паэтычна-лірычнай размовай усіх удзельнікаў вечарыны. Відаць, даўно Вароніцкі клуб не бачыў такіх шчырых размоваў артыстаў і гледачоў. Па заканчэнні канцэрту арганізатары пачулі яшчэ шмат удзячных словаў за праведзенае мерапрыемства, за беларускія словы. Многія людзі так і прызнаваліся: мы і не ведалі, што можна пачуць столькі беларускіх прыгожых эст-

радных песняў. Былі і кветкі ўдзячнасці і запрашэнні прыехаць яшчэ.

Людзі доўга не разыходзіліся і ля прыступак клуба доўжылася нефармальнае гаворка аб надзённых пытаннях сучаснай беларускай рэчаіснасці. І гэтая размова так сама засведчыла тое, што на вёсках жывуць не толькі электаральныя прыхільнікі савецкіх традыцый. Там шмат людзей, што чакаюць рэформы еўрапейскага маштабу. З гэтымі людзьмі толькі трэба пастаянна працаваць і не дазваляць абалваняваць розным «рэзанацыйным» халуям.

Прыблізна па такому ж сцэнары адбываліся канцэрты і ў іншых вёсках. А ў вёсцы Забор'е Расонскага раёну пасля вечарыны на-

ват была створаная мясцовая суполка Таварыства Беларускай Мовы імя Францішка Скарыны. Такім чынам, спавод Ален дапамог не толькі адпачыць вяскоўцам, але і зыніцыяваў утварэнне арганізацыі прыхільнікаў беларускага слова. Асабліва прыемна, што гэта адбылося ў Расонскім раёне, дзе практычна няма дэмакратычных грамадскіх аб'яднанняў.

Па выніках гэтых мерапрыемстваў арганізатарамі распрацоўваецца яшчэ цыкл падобных вясковых канцэртаў. Тэхнічную падтрымку ў правядзенні канцэртаў аказваюць наваполацкія рэсурсавыя цэнтры «Усяслаў Чарадзей» і «Новы Горад».

Уладзя Касаровец.



## Прэзентацыі, канцэрты, сустрэчы...

10 гадоў творчай дзейнасці калектыва, які працуе самастойна, без падтрымкі дзяржавы, у сённяшняй Беларусі – з'ява ўнікальная. Менавіта так можна ахарактарызаваць жыццё знакамітага фальклёрнага гурта «Ліцьвіны», які ўвесь час знаходзіцца ў фальклёрных экспедыцыях, у гастрольных паездках па Беларусі і за мяжой краіны, выдае касеты і кампакт-дыскі з цудоўнымі беларускімі песнямі і танцавальнымі мелодыямі.

Але на Радзіме канцэрты знакамітага гурта адбываюцца не так часта. І вось такая магчымасць сустрэцца з любімымі выканаўцамі з'явілася ў сталічных аматараў фальклёру. 5 верасня ў Доме культуры трактарнага завода адбыўся юбілейны канцэрт «Ліцьвінам – 10 год».

\*\*\*

7 верасня ў Доме культуры ветэранаў адбылася прэзентацыя альбома сярэдневечнай музыкі Беларусі «Легенды Вялікага Княства», якую ладзілі выдаўцы фанатграфічнай навінікі – моладзевая ініцыятыва БМА-груп і клуб «Рыцары Вялікага Княства».

Пад час прэзентацыі гучала рыцарская і ваярская музыка, сучасныя кампазіцыі на гэтую тэму ў выкананні беларускіх бардаў і гуртоў, а стваральнікі канцэпцыі дыска А. Вячорка, У. Давыдоўскі і Зм. Герасімовіч распавялі пра тое, як гэты праект нараджаўся і стаў рэальнасцю, пра яго далейшыя перспектывы і адметнасці.

На імпрэзу запрашаліся ўсе зацікаўленыя беларускай даўняй і жадаўшыя набыць дыск «Легенды Вялікага Княства».

А. Мяльгуі

## Рэдактар Станіслаў Суднік

### Рэдакцыйная калегія:

Вадзім Болбас, Міхась Булавацкі, Людміла Дзіцэвіч, Леакадзія Мілаш, Язэп Палубятка, Алесь Петрашкевіч, Людміла Піскун, Уладзімір Содаль, Станіслаў Суднік, Павел Сцяцко, Алег Трусаў.

### Заснавальнік:

ТБМ імя Францішка Скарыны.

### Пасведчанне аб рэгістрацыі:

№ 83 ад 28 чэрвеня 1996 г.

### Адрас рэдакцыі:

220005, г. Менск, вул. Румянцава, 13.

### Адрас для наіштовых адпраўленняў:

231300, г. Ліда-2, п/с 7.

E-mail: ns@lida1.lingvo.grodno.by

### Аўтары цалкам адказныя за падбор і дакладнасць прыведзенай інфармацыі

Газета надрукавана ў Лідскай друкарні.

231300, г. Ліда, вул. Ленінская, 23.

Газета падпісана да друку 17. 09. 2001 г.

Наклад 5050 асобнікаў. Замова № 2139.

Падпісны індекс: 63865.

Кошт падпіскі: 1 мес. – 302 руб., 3 мес. – 906 руб.

Кошт у розніцу: 80 руб.